

തദ്ദേശസ്വയംഭരണ സ്ഥാപനങ്ങളിലേയ്ക്കുള്ള
തിരഞ്ഞെടുപ്പിൽ പാലിക്കേണ്ട
മാതൃകാ പെരുമാറ്റ സംഹിത



സംസ്ഥാന തിരഞ്ഞെടുപ്പ് കമ്മീഷൻ,
കേരളം
2020

തദ്ദേശസ്വയംഭരണ സ്ഥാപനങ്ങളിലേയ്ക്കുള്ള
തിരഞ്ഞെടുപ്പിൽ പാലികേണ്ട
മാതൃകാ പെരുമാറ്റ സംഹിത

പ്രസിദ്ധീകരിക്കുന്നത്
കേരള സംസ്ഥാന തിരഞ്ഞെടുപ്പ് കമ്മീഷൻ
'ജനഹിതം', വികാസ് വേൻ പി.ഒ, തിരുവനന്തപുരം - 695033

കോഷികൾ - 1,00,000
കേരള സംസ്ഥാന തിരഞ്ഞെടുപ്പ് കമ്മീഷൻ, 2020

**തദ്ദേശസ്വയംഭരണസ്ഥാപനങ്ങളിലേയ്ക്കുള്ള തിരഞ്ഞെടുപ്പിൽ
പാലിക്കേണ്ട മാതൃകാ പെരുമാറ്റ സംഹിത**

I പൊതുവായ പെരുമാറ്റം.

1. വിവിധ ജാതികളും സമുദായങ്ങളും തമ്മിൽ മതപരമോ ഭാഷാ പരമോ ആയ സംഘർഷങ്ങൾ ഉളവാക്കുന്നതോ, നിലവിലുള്ള ഭിന്നതകൾക്ക് ആക്കം കൂട്ടുന്നതോ പരസ്പരവിദ്വേഷം ജനിപ്പിക്കുന്നതോ ആയ ഒരു പ്രവർത്തനത്തിലും രാഷ്ട്രീയ കക്ഷികളോ സ്ഥാനാർത്ഥികളോ ഏർപ്പെടുവാൻ പാടില്ല. അത്തരം പ്രവർത്തനങ്ങളിൽ ഏർപ്പെടുന്നവർക്ക് മൂന്നു വർഷം വരെ തടവോ പതിനായിരം രൂപവരെ പിഴയോ അല്ലെങ്കിൽ രണ്ടും കൂടിയോ ശിക്ഷ ലഭിക്കും. (1994-ലെ കേരള പഞ്ചായത്ത് രാജ് ആക്ടിന്റെ 121-ാം വകുപ്പ്, കേരള മുനിസിപ്പാലിറ്റി ആക്ടിന്റെ 145-ാം വകുപ്പ്).

2. മറ്റു രാഷ്ട്രീയ കക്ഷികളെ വിമർശിക്കുമ്പോൾ അത് അവരുടെ നയങ്ങളിലും പരിപാടികളിലും, പൂർവ്വകാല ചരിത്രത്തിലും പ്രവർത്തനങ്ങളിലും മാത്രമായി ഒരുക്കി നിറുത്തേണ്ടതാണ്. മറ്റു കക്ഷികളുടെ നേതാക്കന്മാരുടേയും പ്രവർത്തകരുടേയും പൊതു പ്രവർത്തനവുമായി ബന്ധമില്ലാത്ത സ്വകാര്യ ജീവിതത്തിന്റെ വിവിധ വശങ്ങളെക്കുറിച്ച് രാഷ്ട്രീയ കക്ഷികളും സ്ഥാനാർത്ഥികളും വിമർശി

ക്കരുത്. അടിസ്ഥാനരഹിതമായതോ വളച്ചൊടിച്ച് ആയ ആരോപണങ്ങൾ ഉന്നയിച്ച് മറ്റ് കക്ഷികളെയും അവയിലെ പ്രവർത്തകരെയും വിമർശിക്കുന്നത് ഒഴിവാക്കേണ്ടതാണ്.

3. ജാതിയുടെയും സമുദായത്തിന്റെയും പേരിൽ വോട്ടു തേടാൻ പാടില്ല. മോസ്ക്കുകൾ, ക്ഷേത്രങ്ങൾ, ചർച്ചുകൾ മറ്റ് ആരാധനാസ്ഥലങ്ങൾ, മതസ്ഥാപനങ്ങൾ എന്നിവ തിരഞ്ഞെടുപ്പ് പ്രചരണത്തിനുള്ള വേദിയായി ഉപയോഗിക്കരുത്.

4. ഏതെങ്കിലും സ്ഥാനാർത്ഥിക്കോ സമ്മതിദായകനോ അവർക്ക് താല്പര്യമുള്ള വ്യക്തികൾക്കോ എതിരെ സാമൂഹിക ബഹിഷ്കരണം, സാമൂഹിക - ജാതിദ്രഷ്ട് തുടങ്ങിയ ദീക്ഷണികൾ ഉയർത്തരുത്. (കേരള പഞ്ചായത്ത് രാജ് ആക്ട് 120-ാം വകുപ്പ്, കേരള മുനിസിപ്പാലിറ്റി ആക്ട് 144-ാം വകുപ്പ്).

5. സമ്മതിദായകർക്ക് കൈക്കൂലി നൽകുക, ദീക്ഷണിപ്പെടുത്തുക, സമ്മതിദായകരായി ആൾമാറാട്ടം നടത്തുക, മുനിസിപ്പാലിറ്റിയുടെ കാര്യത്തിൽ പോളിംഗ് സ്റ്റേഷന്റെ 100 മീറ്ററിനുള്ളിലും പഞ്ചായത്തിന്റെ കാര്യത്തിൽ 200 മീറ്ററിനുള്ളിലും വോട്ടു തേടുക, വോട്ടെടുപ്പ് അവസാനിപ്പിക്കുന്നതിന് നിശ്ചയിച്ചിട്ടുള്ള സമയത്തിന് തൊട്ടുമുമ്പുള്ള 48 മണിക്കൂർ സമയത്ത് പൊതുയോഗങ്ങൾ നടത്തുക, പോളിംഗ് സ്റ്റേഷനിലേക്കും അവിടെ നിന്ന് തിരികെയും സമ്മതിദായകരെ വാഹനങ്ങളിൽ കൊണ്ടുപോകുക തുടങ്ങിയവ തിരഞ്ഞെടുപ്പ് നിയമപ്രകാരമുള്ള കുറ്റകൃത്യങ്ങളാണ്. (കേരള പഞ്ചായത്ത് രാജ് ആക്ട് 120, 122, 127 വകുപ്പുകളും കേരള മുനിസിപ്പാലിറ്റി ആക്ട് 145, 146, 151 വകുപ്പുകൾ).

6. ഒരു വ്യക്തിയുടെ രാഷ്ട്രീയാഭിപ്രായങ്ങളോടും പ്രവർത്തനങ്ങളോടും മറ്റു രാഷ്ട്രീയ കക്ഷികൾക്കും സ്ഥാനാർത്ഥികൾക്കും എത്രതന്നെ എതിർപ്പുണ്ടായാലും സമാധാനപരമായും സ്വസ്ഥമായും സ്വകാര്യ ജീവിതം നയിക്കുന്നതിനുള്ള അയാളുടെ അവകാശത്തെ മാനിക്കേണ്ടതാണ്. വ്യക്തികളുടെ

അഭിപ്രായങ്ങളിലും പ്രവർത്തനങ്ങളിലും പ്രതിഷേധം രേഖപ്പെടുത്തുന്നതിനായി അവരുടെ വീടുകൾക്ക് മുമ്പിൽ പ്രകടനങ്ങൾ സംഘടിപ്പിക്കുക, പിന്നറ്റം ചെയ്യുക തുടങ്ങിയ രീതികൾ ഒരു കാരണവശാലും അവലംബിക്കരുത്.

7. ഒരു വ്യക്തിയുടെ സ്ഥലം, കെട്ടിടം, മതിൽ തുടങ്ങിയവ അയാളുടെ അനുവാദം കൂടാതെ കൊടിമരം നാട്ടുന്നതിനോ ബാനറുകൾ കെട്ടുന്നതിനോ, പരസ്യം ഒട്ടിക്കുന്നതിനോ മുദ്രാവാക്യങ്ങൾ എഴുതുന്നതിനോ ഉപയോഗിക്കാൻ രാഷ്ട്രീയകക്ഷികളോ സ്ഥാനാർത്ഥികളോ അവരുടെ അനുയായികളെ അനുവദിക്കാൻ പാടില്ല.

8. സർക്കാർ ആഫീസുകളിലും അവയുടെ കോമ്പൗണ്ടിലും പരിസരത്തും ചുവർ എഴുതാനോ പോസ്റ്റർ ഒട്ടിക്കാനോ ബാനർ, കട്ട് ഔട്ട് തുടങ്ങിയവ സ്ഥാപിക്കാനോ പാടില്ല. ഏതെങ്കിലും പൊതുസ്ഥലത്ത് പരസ്യങ്ങളും ബോർഡുകളും മറ്റ് പ്രചരണോപാധികളും സ്ഥാപിക്കുന്നതിന് തടസ്സമില്ലെങ്കിൽ അവിടെ പരസ്യങ്ങൾ സ്ഥാപിക്കുന്നതിന് എല്ലാ രാഷ്ട്രീയകക്ഷികൾക്കും സ്ഥാനാർത്ഥികൾക്കും തുല്യ അവസരം നൽകണം. ഏതെങ്കിലും പ്രത്യേക കക്ഷിക്കോ സ്ഥാനാർത്ഥിക്കോ മാത്രമായി ഒരു പൊതുസ്ഥലവും നീക്കി വെച്ചിട്ടില്ലെന്ന് ജില്ലാ തിരഞ്ഞെടുപ്പ് ഉദ്യോഗസ്ഥൻ ഉറപ്പു വരുത്തേണ്ടതാണ്. പൊതുജനങ്ങൾക്ക് അസൗകര്യമോ ശല്യമോ ഉണ്ടാകുന്ന വിധത്തിൽ പ്രചരണ സാമഗ്രികൾ (കൊടി, ബാനർ, പോസ്റ്റർ, കട്ടൗട്ട് തുടങ്ങിയവ) സ്ഥാപിക്കാൻ പാടില്ല. പരസ്യങ്ങൾക്ക് വേണ്ടിവരുന്ന ചെലവ് സ്ഥാനാർത്ഥിയുടെ തിരഞ്ഞെടുപ്പ് ചെലവ് കണക്കിൽ ഉൾപ്പെടുത്തേണ്ടതാണ്.

9. രാഷ്ട്രീയ കക്ഷികളോ സ്ഥാനാർത്ഥികളോ ഏതെങ്കിലും പൊതുസ്ഥലമോ സ്വകാര്യസ്ഥലമോ പരസ്യങ്ങൾ സ്ഥാപിച്ചോ മുദ്രാവാക്യങ്ങൾ എഴുതിയോ വികൃതമാക്കിയതായി പരാതി ലഭിച്ചാൽ അവ ഉടൻ നീക്കം ചെയ്യാൻ ജില്ലാ തിരഞ്ഞെടുപ്പ് ഉദ്യോഗസ്ഥൻ നോട്ടീസ് നൽകേണ്ടതാണ്. നോട്ടീസ് ലഭിച്ചിട്ടും അവ നീക്കം ചെയ്തില്ലെങ്കിൽ അവ നീക്കം ചെയ്യുന്നതിന് ജില്ലാ തിരഞ്ഞെടുപ്പ് ഉദ്യോഗസ്ഥൻ നടപടി സ്വീകരിക്കുകയും അതിനു വേണ്ടിവരുന്ന ചെലവ് ബന്ധപ്പെട്ട സ്ഥാനാർത്ഥിയുടെ തിരഞ്ഞെടുപ്പ് ചെലവിനോട് ചേർക്കുകയും

ചെയ്യേണ്ടതാണ്.

10. വിദ്യാഭ്യാസ സ്ഥാപനങ്ങളുടെ മൈതാനങ്ങൾ തിരഞ്ഞെടുപ്പുമായി ബന്ധപ്പെട്ട രാഷ്ട്രീയ പ്രചരണങ്ങൾക്കോ നാലികൾക്കോ ഉപയോഗിക്കാൻ പാടില്ല.

II യോഗങ്ങൾ

1. ക്രമസമാധാനം പാലിക്കുന്നതിനും ഗതാഗതം നിയന്ത്രിക്കുന്നതിനും, ആവശ്യമായ ഏർപ്പാടുകൾ ചെയ്യാൻ പോലീസിന് സാധ്യമാകത്തക്കവിധം യോഗം നടത്തുന്ന സ്ഥലവും സമയവും ബന്ധപ്പെട്ട പാർട്ടിയോ സ്ഥാനാർത്ഥിയോ സ്ഥലത്തെ പോലീസ് അധികാരികളെ മുൻകൂട്ടി അറിയിക്കേണ്ടതാണ്.

2. മറ്റു കക്ഷികളുടെ യോഗങ്ങളും ജാമകളും തങ്ങളുടെ അനുയായികൾ തടസ്സപ്പെടുത്തുകയോ, അവയിൽ ചരിദ്രമുണ്ടാക്കുകയോ ചെയ്യുന്നില്ലെന്ന് രാഷ്ട്രീയ കക്ഷികളും, സ്ഥാനാർത്ഥികളും ഉറപ്പുവരുത്തേണ്ടതാണ്. ഇത്തരം സാഹചര്യങ്ങളിൽ പോലീസ് സഹായം തേടേണ്ടതാണ്. ഒരു രാഷ്ട്രീയകക്ഷിയുടെ പ്രവർത്തകരോ അനുഭാവികളോ തങ്ങളുടെ കക്ഷിയുടെ ലഘുലേഖ വിതരണം ചെയ്തോ, നേരിട്ടോ, രേഖാമൂലമായോ, ചോദ്യങ്ങൾ ഉന്നയിച്ചോ, മറ്റൊരു രാഷ്ട്രീയ കക്ഷി സംഘടിപ്പിക്കുന്ന പൊതു യോഗങ്ങളിൽ കുഴപ്പങ്ങൾ ഉണ്ടാക്കാൻ പാടില്ല. ഒരു കക്ഷിയുടെ യോഗം നടന്നുകൊണ്ടിരിക്കുന്ന സ്ഥലത്തു കൂടി മറ്റൊരു കക്ഷിജാമ നടത്തുവാൻ പാടില്ല. ഒരു കക്ഷിയുടെ ചുവർ പരസ്യങ്ങൾ മറ്റു കക്ഷികളുടെ പ്രവർത്തകർ നീക്കം ചെയ്യരുത്.

3. യോഗം നടത്താൻ ഉദ്ദേശിക്കുന്ന സ്ഥലത്ത് ഏതെങ്കിലും നിയന്ത്രണ ഉത്തരവോ നിരോധനാജ്ഞയോ പ്രാബല്യത്തിൽ ഇല്ല എന്ന് രാഷ്ട്രീയകക്ഷിയോ സ്ഥാനാർത്ഥിയോ ഉറപ്പുവരുത്തേണ്ടതാണ്. അത്തരത്തിലുള്ള ഏതെങ്കിലും ഉത്തരവുകൾ നിലവിലുണ്ടെങ്കിൽ അവ കർശനമായി പാലിക്കേണ്ടതുമാണ്. ഇവയിൽ നിന്ന് ഒഴിവാക്കപ്പെടണമെങ്കിൽ അതിനായി ബന്ധപ്പെട്ട അധികാരികളിൽ നിന്ന് മുൻകൂട്ടിത്തന്നെ അപേക്ഷിച്ച് അനുമതി നേടേണ്ടതാണ്.

4. പൊതുയോഗങ്ങൾ തടസ്സപ്പെടുത്തുകയോ യോഗസ്ഥലത്ത് ക്രമരഹിത

മായി പ്രവർത്തിക്കുകയോ അതിന് പ്രേരിപ്പിക്കുകയോ ചെയ്യുന്നവർക്ക് മൂന്നു മാസംവരെ തടവോ ആയിരം രൂപ വരെ പിഴയോ അല്ലെങ്കിൽ രണ്ടുംകൂടിയോ ശിക്ഷ ലഭിക്കുന്നതാണ്. (കേരള പഞ്ചായത്ത് രാജ് ആക്ട് 123-ാം വകുപ്പ്/കേരള മുനിസിപ്പാലിറ്റി ആക്ട് 147-ാം വകുപ്പ്). തിരഞ്ഞെടുപ്പ് പ്രഖ്യാപന തീയതി മുതൽ തിരഞ്ഞെടുപ്പ് നടത്തപ്പെടുന്ന തീയതി വരെ ആ നിയോജകമണ്ഡലത്തിലോ വാർഡിലോ നടത്തപ്പെടുന്ന രാഷ്ട്രീയ സ്വഭാവമുള്ള ഏതു പൊതുയോഗത്തിനും ഇതു ബാധകമാണ്.

5. യോഗങ്ങൾ നടത്തുന്നതിന് ഉച്ചഭാഷിണിയോ മറ്റു സൗകര്യമോ ഉപയോഗിക്കുന്നതിന് അനുവാദം ലഭിക്കേണ്ടതുണ്ടെങ്കിൽ പാർട്ടിയോ സ്ഥാനാർത്ഥിയോ കാലേകൂട്ടി ബന്ധപ്പെട്ട അധികാരികളിൽ നിന്ന് അനുവാദം വാങ്ങേണ്ടതാണ്.

6. സർക്കാരിന്റേയോ സർക്കാർ നിയന്ത്രണത്തിലുള്ള സ്ഥാപനങ്ങളുടേയോ തദ്ദേശസ്വയംഭരണ സ്ഥാപനങ്ങളുടേയോ ഉടമസ്ഥതയിലുള്ള ഹാളുകളിൽ യോഗങ്ങൾ നടത്താൻ അനുവദിക്കുകയാണെങ്കിൽ അപ്രകാരം യോഗങ്ങൾ നടത്തുന്നതിന് എല്ലാ രാഷ്ട്രീയ കക്ഷികൾക്കും സ്ഥാനാർത്ഥികൾക്കും തുല്യ അവസരം നൽകേണ്ടതാണ്. ഇത്തരം യോഗങ്ങൾ അവസാനിച്ചാൽ ഉടൻ തന്നെ അവിടെ സ്ഥാപിച്ചിട്ടുള്ള എല്ലാവിധ പ്രചരണ സാമഗ്രികളും സംഘാടകർ നീക്കം ചെയ്യേണ്ടതാണ്.

7. വിദ്യാഭ്യാസ സ്ഥാപനങ്ങളുടെ മൈതാനങ്ങൾ തിരഞ്ഞെടുപ്പുമായി ബന്ധപ്പെട്ട യോഗങ്ങൾക്ക് ഉപയോഗിക്കാൻ പാടില്ല.

III ജാമകൾ

ജാമകളും പൊതുയോഗങ്ങളും സംഘടിപ്പിക്കുന്നത് നിലവിലുള്ള ബന്ധപ്പെട്ട നിയമവ്യവസ്ഥകളും ബഹുമാനപ്പെട്ട ഹൈക്കോടതിയുടേയും സുപ്രീം കോടതിയുടേയും ഉത്തരവുകളും അനുസരിച്ചായിരിക്കേണ്ടതാണ്.

IV ലഘുലേഖകൾ, പോസ്റ്ററുകൾ എന്നിവയുടെ അച്ചടി

തിരഞ്ഞെടുപ്പ് ലഘുലേഖകളും പോസ്റ്ററുകളും അച്ചടിക്കുന്നതും പ്രസിദ്ധപ്പെടുത്തുന്നതും സംബന്ധിച്ച് 1994-ലെ കേരള പഞ്ചായത്ത് രാജ് ആക്ടിലെ 124-ാം വകുപ്പിലെയും 1994-ലെ കേരള മുനിസിപ്പാലിറ്റി ആക്ടിലെ 148-ാം വകുപ്പിലെയും വ്യവസ്ഥകൾ തിരഞ്ഞെടുപ്പിൽ മത്സരിക്കുന്ന രാഷ്ട്രീയകക്ഷികളും സ്ഥാനാർത്ഥികളും അച്ചടിശാലാ ഉടമസ്ഥരും പാലിക്കേണ്ടതാണ്. ലഘുലേഖകളുടേയും പോസ്റ്ററുകളുടേയും പുറത്ത് അത് അച്ചടിക്കുന്നയാളിന്റേയും പ്രസാധകന്റേയും പേരും മേൽവിലാസവും ഉണ്ടായിരിക്കേണ്ടതാണ്. കൂടാതെ അച്ചടിക്കുന്നതിന് മുൻപായി പ്രസാധകനെ തിരിച്ചറിയുന്നതിനായി രണ്ട് ആളുകൾ സാക്ഷ്യപ്പെടുത്തിയ നിശ്ചിത ഫാറത്തിലുള്ള ഒരു പ്രഖ്യാപനം അച്ചടിക്കുന്നയാളിന് (പ്രസ്സുടമ) നൽകേണ്ടതും അച്ചടിച്ച ശേഷം മേൽപ്പറഞ്ഞ പ്രഖ്യാപനത്തോടൊപ്പം അച്ചടിയുടെ പകർപ്പ് സഹിതം പ്രസ്സുടമ നിശ്ചിത ഫാറത്തിൽ ജില്ലാ തിരഞ്ഞെടുപ്പ് ഉദ്യോഗസ്ഥന് അയച്ചുകൊടുക്കേണ്ടതുമാണ്. മുകളിൽ പറഞ്ഞിരിക്കുന്ന നിയമവ്യവസ്ഥയുടെ ലംഘനം ആറുമാസത്തോളമാകാവുന്ന തടവ് ശിക്ഷയോ, 2000 രൂപ വരെ പിഴയോ അല്ലെങ്കിൽ രണ്ടും കൂടിയോ നൽകി ശിക്ഷിക്കപ്പെടാവുന്ന കുറ്റമാണ്. കൂടാതെ തിരഞ്ഞെടുപ്പ് പരസ്യ ബോർഡുകൾ, ബാനറുകൾ എന്നിവ സ്ഥാപിച്ചിട്ടുള്ളതും ഉയർത്തിയിട്ടുള്ളതും സംബന്ധിച്ച വിവര വരണാധികാരിയെ നിശ്ചിത ഫാറത്തിൽ അറിയിക്കുകയും വേണം.

V ദൃശ്യ-ശ്രാവ്യ അച്ചടി മാദ്ധ്യമങ്ങളിലെ പരസ്യങ്ങൾ

തിരഞ്ഞെടുപ്പുമായി ബന്ധപ്പെട്ട് രാഷ്ട്രീയകക്ഷികളും സ്ഥാനാർത്ഥികളും പത്രം, ടെലിവിഷൻ, റേഡിയോ, സാമൂഹ്യ മാദ്ധ്യമങ്ങൾ ഉൾപ്പെടെയുള്ള വിവിധ മാദ്ധ്യമങ്ങളിൽ പരസ്യങ്ങൾ നൽകുന്നത് നിയമാനുസൃതമായിരിക്കേണ്ടതാണ്. അപകീർത്തിപരമായ പ്രചാരണങ്ങൾ പാടില്ല.

VI വാഹനങ്ങൾ

വാഹനങ്ങളിൽ ലൗഡ്സ്പീക്കർ ഘടിപ്പിച്ചോ മറ്റ് തരത്തിലോ മാറ്റങ്ങൾ വരുത്തണമെങ്കിൽ അത് മോട്ടോർവാഹന ആക്ടും മറ്റ് നിയമങ്ങളും കർശനമായി പാലിച്ചുകൊണ്ടായിരിക്കണം. ബന്ധപ്പെട്ട അധികാരികളിൽ നിന്നും ആവശ്യമായ അനുമതി വാങ്ങിയശേഷം മാത്രമേ വാഹനങ്ങളിൽ രൂപമാറ്റം വരുത്തി പ്രത്യേക

പ്രചരണ വാഹനമായോ വീഡിയോപ്രചാരണവാഹനമായോ ഉപയോഗിക്കുവാൻ പാടുള്ളൂ.

VII വോട്ടെടുപ്പുദിവസം

1. വോട്ടർമാർക്ക് നിർഭയമായി സമ്മതിദാനാവകാശം വിനിയോഗിക്കുന്നതിനുള്ള പൂർണ്ണ സ്വാതന്ത്ര്യം ഉറപ്പുവരുത്താൻ തിരഞ്ഞെടുപ്പ് ഡ്യൂട്ടിയിലുള്ള ഉദ്യോഗസ്ഥന്മാരുമായി സഹകരിക്കേണ്ടതാണ്.
2. രാഷ്ട്രീയകക്ഷികൾ അവരവരുടെ അംഗീകൃത പ്രവർത്തകർക്ക് അനുയോജ്യമായ ബാഡ്ജുകളും ഐഡന്റിറ്റി കാർഡുകളും നൽകേണ്ടതാണ്.
3. സമ്മതിദായകർക്ക് വിതരണം ചെയ്യുന്ന സ്റ്റിപ്പുകൾ വെള്ളകടലാസിൽ ആയിരിക്കണം. അവയിൽ സ്ഥാനാർത്ഥിയുടെയോ കക്ഷിയുടെയോ പേരോ, ചിഹ്നമോ ഉണ്ടാകാൻ പാടില്ല.
4. പഞ്ചായത്തിനെ സംബന്ധിച്ച് പോളിംഗ് സ്റ്റേഷന്റെ 200 മീറ്റർ പരിധിയിലോ മുനിസിപ്പാലിറ്റിയെ സംബന്ധിച്ച് പോളിംഗ് സ്റ്റേഷന്റെ 100 മീറ്റർ പരിധിയിലോ രാഷ്ട്രീയ കക്ഷികളുടെ പേരോ ചിഹ്നമോ ആലേഖനം ചെയ്ത മാസ്ക്ക് ഉപയോഗിക്കുവാൻ പാടില്ല.
5. വോട്ടെടുപ്പ് അവസാനിക്കുന്നതിന് മുമ്പുള്ള 48 മണിക്കൂറിലും വോട്ടെണ്ണുന്ന ദിവസവും മദ്യം നൽകുകയോ വിതരണം നടത്തുകയോ ചെയ്യരുത്.
6. സംഘട്ടനവും സംഘർഷവും ഒഴിവാക്കുന്നതിനായി, പോളിംഗ് ബുത്തുകൾക്ക് സമീപവും രാഷ്ട്രീയ കക്ഷികളും സ്ഥാനാർത്ഥികളും നിർമ്മിക്കുന്ന ക്യാമ്പിന്റെ പരിസരത്തും, ആൾക്കൂട്ടം ഒഴിവാക്കേണ്ടതാണ്.
7. സ്ഥാനാർത്ഥികളുടെ ക്യാമ്പുകൾ ആർഭാടരഹിതമാണെന്ന് ഉറപ്പു

വരുത്തണം. ക്യാമ്പുകളിൽ ആഹാരപദാർത്ഥങ്ങൾ വിതരണം ചെയ്യാൻ പാടില്ല.

8. വോട്ടെടുപ്പു ദിവസം വാഹനങ്ങൾ ഉപയോഗിക്കുന്നതിന് ഏർപ്പെടുത്തിയിട്ടുള്ള നിയന്ത്രണങ്ങൾ പാലിക്കുന്നതിന് അധികാരികളുമായി സഹകരിക്കുകയും അതിനായി പെർമിറ്റ് വാങ്ങി അതാത് വാഹനങ്ങളിൽ വ്യക്തമായി പ്രദർശിപ്പിക്കുകയും ചെയ്യേണ്ടതാണ്.

VIII പോളിംഗ് ബൂത്ത്

സമ്മതിദായകർ ഒഴികെ, തിരഞ്ഞെടുപ്പ് കമ്മീഷന്റെ നിയമാനുസൃതമായ പാസില്ലാത്ത ആരും പോളിംഗ് ബൂത്തുകളിൽ പ്രവേശിക്കുവാൻ പാടില്ല.

IX നിരീക്ഷകർ

സ്ഥാനാർത്ഥികൾക്കോ അവരുടെ ഏജന്റുമാർക്കോ തിരഞ്ഞെടുപ്പ് നടത്തിപ്പിനെ സംബന്ധിച്ച് എന്തെങ്കിലും വ്യക്തമായ പരാതികളോ പ്രശ്നങ്ങളോ ഉണ്ടെങ്കിൽ അവ തിരഞ്ഞെടുപ്പ് കമ്മീഷൻ നിയമിക്കുന്ന നിരീക്ഷകരുടെ ശ്രദ്ധയിൽ കൊണ്ടുവരാവുന്നതാണ്.

X അധികാരത്തിലിരിക്കുന്ന കക്ഷി

1 കേന്ദ്രത്തിലോ സംസ്ഥാനത്തിലോ തദ്ദേശസ്വയംഭരണസ്ഥാപനങ്ങളിലോ അധികാരത്തിലിരിക്കുന്ന കക്ഷി അതിന്റെ ഔദ്യോഗിക സ്ഥാനം തിരഞ്ഞെടുപ്പ് പ്രചാരണാവശ്യത്തിലേക്കായി വിനിയോഗിക്കരുത്. പ്രത്യേകിച്ച് : -

(എ) മന്ത്രിമാർ, എം.പിമാർ, എം.എൽ.എമാർ, മേയർ, ഡെപ്യൂട്ടി മേയർ, ചെയർമാൻ, വൈസ് ചെയർമാൻ, പഞ്ചായത്ത് പ്രസിഡന്റ്, വൈസ് പ്രസിഡന്റ്, സ്റ്റാന്റിംഗ് കമ്മിറ്റി ചെയർമാൻമാർ, തദ്ദേശസ്വയംഭരണ സ്ഥാപനങ്ങളിലെ അംഗങ്ങൾ എന്നിവരുടെ ഔദ്യോഗിക യാത്രകൾ തിരഞ്ഞെടുപ്പ് പ്രചാരണവുമായി ബന്ധപ്പെടുത്തുകയോ, തിരഞ്ഞെടുപ്പ് പ്രചാരണത്തിന്

ഔദ്യോഗിക സംവിധാനമോ ജീവനക്കാരെയോ ഉപയോഗിക്കുവാനോ പാടുള്ളതല്ല.

(ബി) അധികാരത്തിലിരിക്കുന്ന കക്ഷിയുടെ താല്പരാർത്ഥം സർക്കാർ വാഹനങ്ങൾ ഉപയോഗിക്കരുത്.

2. പൊതുസമ്മേളനത്തിനായി ഉപയോഗിക്കുന്ന പൊതുസ്ഥലങ്ങളും, മൈതാനങ്ങളും അതുപോലെതന്നെ ഹെലിപാടുകൾ തുടങ്ങിയവയും ഭരണ കക്ഷിയുടെ മാത്രം ഉപയോഗത്തിനായി കൈയടക്കിയവയ്ക്കാൻ പാടുള്ളതല്ല. മേൽപ്പറഞ്ഞ സ്ഥലങ്ങൾ ഭരണകക്ഷിക്കാർക്ക് ലഭ്യമായ അതേ വ്യവസ്ഥയിൽ തന്നെ മറ്റു കക്ഷികൾക്കും ലഭ്യമാക്കേതാണ്.

3 റെസ്റ്റ് ഹൗസുകൾ, ഗസ്റ്റ് ഹൗസുകൾ തുടങ്ങിയവയിലെ സ്ഥല സൗകര്യങ്ങൾ പ്രചാരണ ഓഫീസായോ, സമ്മേളന സ്ഥലമായോ ഉപയോഗിക്കാൻ പാടുള്ളതല്ല.

4 തിരഞ്ഞെടുപ്പ് സമയത്ത് അധികാരത്തിലിരിക്കുന്ന പാർട്ടിയുടെ താല്പര്യത്തിനായി അവരുടെ ഭരണനേട്ടങ്ങളെക്കുറിച്ച് കേന്ദ്ര സംസ്ഥാന സർക്കാരുകളുടെയോ, തദ്ദേശസ്വയംഭരണ സ്ഥാപനങ്ങളുടെയോ ചെലവിൽ വർത്തമാനപ്പത്രങ്ങളിലോ, മറ്റു ദൃശ്യ-ശ്രാവ്യ-സാമൂഹിക മാദ്ധ്യമങ്ങളിലോ പരസ്യങ്ങൾ നൽകാൻ പാടില്ല.

5 തിരഞ്ഞെടുപ്പ് പ്രഖ്യാപനത്തിനുശേഷം മന്ത്രിമാരോ, എം.പിമാരോ, എം.എൽ.എ.മാരോ, മേയർമാരോ, ഡെപ്യൂട്ടി മേയർമാരോ, ചെയർപേഴ്സണോ, ഡെപ്യൂട്ടി ചെയർപേഴ്സണോ, പഞ്ചായത്ത് പ്രസിഡന്റുമാരോ, വൈസ് പ്രസിഡന്റുമാരോ, സ്റ്റാന്റിംഗ് കമ്മിറ്റി ചെയർമാൻമാരോ മറ്റ് അധികാരികളോ തങ്ങളുടെ വിവേചനാധികാരമുപയോഗിച്ച് നൽകാവുന്ന ഫുകളിൽനിന്ന് ആനുകൂല്യങ്ങൾ നൽകാൻ പാടുള്ളതല്ല.

6 സംസ്ഥാന തിരഞ്ഞെടുപ്പ് കമ്മീഷൻ തിരഞ്ഞെടുപ്പ് പ്രഖ്യാപിച്ചതിനു

ശേഷം, മന്ത്രിമാർ, എം.പിമാർ, എം.എൽ.എ.മാർ, മേയർമാർ, ഡെപ്യൂട്ടി മേയർമാർ, ചെയർ പേഴ്സൺമാർ, ഡെപ്യൂട്ടി ചെയർ പേഴ്സൺമാർ, പഞ്ചായത്ത് പ്രസിഡന്റുമാർ, വൈസ് പ്രസിഡന്റുമാർ, സ്റ്റാൻഡിംഗ് കമ്മിറ്റി ചെയർമാൻമാർ, മറ്റ് അധികാരികൾ തുടങ്ങിയവർ താഴെപറയുന്ന കാര്യങ്ങൾ പാലിക്കേണ്ടതാണ് :-

- (എ) പുതിയ ധനസഹായം അനുവദിക്കുകയോ നൽകാമെന്ന് ഉറപ്പ് നൽകുകയോ ചെയ്യാതിരിക്കുക, പുതുതായി ഗുണഭോക്താക്കളെ തിരഞ്ഞെടുക്കാതിരിക്കുക.
- (ബി) പുതിയ പദ്ധതികളുടെയോ സ്കീമുകളുടെയോ ഉദ്ദേശ്യം, തിരഞ്ഞെടുക്കൽ മുതലായവ ഒഴിവാക്കുക. റോഡ് നിർമ്മാണം, ശുദ്ധജല വിതരണം, വൈദ്യുതി വിതരണം തുടങ്ങിയവയെക്കുറിച്ച് പുതുതായി ഉറപ്പുകൾ നൽകാതിരിക്കുക, പ്രഖ്യാപനങ്ങൾ നടത്താതിരിക്കുക.
- (സി) സർക്കാരിലോ പൊതുമേഖലാ സ്ഥാപനങ്ങളിലോ തദ്ദേശസ്വയംഭരണ സ്ഥാപനങ്ങളിലോ ഇടക്കാല/താൽക്കാലിക നിയമനങ്ങൾ നടത്താതിരിക്കുക.
- (ഡി) കേന്ദ്ര-സംസ്ഥാന മന്ത്രിമാർ, എം.പിമാർ, എം.എൽ.എ.മാർ, മേയർ, ഡെപ്യൂട്ടി മേയർ, ചെയർപേഴ്സൺ, ഡെപ്യൂട്ടി ചെയർപേഴ്സൺ, പഞ്ചായത്ത് പ്രസിഡന്റ്, വൈസ് പ്രസിഡന്റ്, സ്റ്റാൻഡിംഗ് കമ്മിറ്റി ചെയർമാൻ, തദ്ദേശ സ്ഥാപനങ്ങളിലെ അംഗം എന്നിവർ, സ്ഥാനാർത്ഥി/വോട്ടർ അല്ലെങ്കിൽ സ്ഥാനാർത്ഥിയുടെ ഏജന്റ് എന്നീ നിലയിലല്ലാതെ പോളിംഗ് സ്റ്റേഷനുകളിലോ കൗണ്ടിംഗ് സ്റ്റേഷനുകളിലോ പ്രവേശിക്കുവാൻ പാടുള്ളതല്ല.

XI കേന്ദ്ര-സംസ്ഥാന സർക്കാർ ജീവനക്കാരെയും തദ്ദേശസ്വയംഭരണ സ്ഥാപനങ്ങളിലെ ജീവനക്കാരെയും തിരഞ്ഞെടുപ്പ് പ്രചാരണ പ്രവർത്തനങ്ങളിൽ പങ്കെടുപ്പിക്കാൻ പാടില്ല. ഇവർ ഒരു സ്ഥാനാർത്ഥിയുടെ ഏജന്റായോ, പോളിംഗ് ഏജന്റായോ വോട്ടെണ്ണൽ ഏജന്റായോ പ്രവർത്തിക്കുന്നത് ശിക്ഷാർഹമായ കുറ്റമാണ്.

XII ഡമി ബാലറ്റ്കളുടെ അച്ചടി

സ്ഥാനാർത്ഥികളോ, രാഷ്ട്രീയകക്ഷികളോ ഡമി ബാലറ്റ് പേപ്പർ അച്ചടിക്കുന്നതിന് തടസ്സമില്ല. എന്നാൽ ഡമി ബാലറ്റ് പേപ്പറിന് വലിപ്പത്തിലും നിറത്തിലും അസൽ ബാലറ്റ് പേപ്പറിനോട് സാമ്യം ഉണ്ടാകാൻ പാടില്ല. ഗ്രാമപഞ്ചായത്ത്/മുനിസിപ്പാലിറ്റി എന്നിവയ്ക്ക് വെള്ളയും ജില്ലാപഞ്ചായത്തുകൾക്ക് നീലയും ബ്ലോക്ക് പഞ്ചായത്തുകൾക്ക് പിങ്കും നിറത്തിലുള്ള ബാലറ്റ് പേപ്പറാണ് കമ്മീഷൻ നിശ്ചയിച്ചിട്ടുള്ളത്. അതിനാൽ വെള്ള, നീല, പിങ്ക് എന്നീ നിറങ്ങളോഴിച്ച് മറ്റു നിറങ്ങളിൽ ഡമി ബാലറ്റ് പേപ്പർ അച്ചടിക്കാൻ പാടില്ല.

ഒരു സ്ഥാനാർത്ഥി തന്റെ പേര് ബാലറ്റ് പേപ്പറിൽ എവിടെ വരുമെന്ന് സൂചിപ്പിക്കാൻ സ്വന്തം പേരും ചിഹ്നവുമുള്ള ഡമി ബാലറ്റ് പേപ്പർ അച്ചടിക്കുന്നതിന് തടസ്സമില്ല. പക്ഷെ അതേ നിയോജകമണ്ഡലത്തിൽ നിന്ന് മത്സരിക്കുന്ന മറ്റു സ്ഥാനാർത്ഥികളുടെ പേരും ചിഹ്നവും ഉണ്ടായിരിക്കാൻ പാടില്ല.

XIII പ്രാബല്യത്തിൽ വരുന്ന തീയതി

തിരഞ്ഞെടുപ്പ് പ്രഖ്യാപിക്കുന്ന തീയതി മുതൽ മാതൃകാ പെരുമാറ്റസംഹിത പ്രാബല്യത്തിൽ വരുന്നതാണ്.

സംശയങ്ങളും മറുപടിയും

മാതൃകാ പെരുമാറ്റച്ചട്ടം

1. എന്താണ് മാതൃകാ പെരുമാറ്റച്ചട്ടം ?

തിരഞ്ഞെടുപ്പ് വേളയിൽ രാഷ്ട്രീയ കക്ഷികളും സ്ഥാനാർത്ഥികളും അനുവർത്തിക്കേണ്ട നടപടിക്രമങ്ങളും പാലിക്കേണ്ട നിയന്ത്രണങ്ങളും ഉൾപ്പെടുത്തി തയ്യാറാക്കിയിട്ടുള്ള മാർഗ്ഗനിർദ്ദേശങ്ങളാണ് മാതൃകാ പെരുമാറ്റച്ചട്ടം. തിരഞ്ഞെടുപ്പിന്റെ സുഗമമായ നടത്തിപ്പ് ഉറപ്പുവരുത്താൻ രാഷ്ട്രീയ കക്ഷികളുമായി കൂടിയാലോചിച്ചാണ് ഈ പെരുമാറ്റ സംഹിത തയ്യാറാക്കിയിട്ടുള്ളത്.

2. പെരുമാറ്റച്ചട്ടം നടപ്പിലാക്കുന്നതുമായി ബന്ധപ്പെട്ട് സംസ്ഥാന തിരഞ്ഞെടുപ്പ് കമ്മീഷന്റെ ചുമതലകൾ എന്തൊക്കെയാണ് ?

സ്വതന്ത്രവും നിഷ്പക്ഷവും നീതിപൂർവ്വകവുമായ തിരഞ്ഞെടുപ്പ് ഉറപ്പാക്കുന്നതിന് സ്ഥാനാർത്ഥികളും രാഷ്ട്രീയ കക്ഷികളും മാതൃകാ പെരുമാറ്റ സംഹിത പാലിക്കുന്നുണ്ടെന്ന് സംസ്ഥാന തിരഞ്ഞെടുപ്പ് കമ്മീഷൻ ഉറപ്പ് വരുത്തും. ഔദ്യോഗിക സംവിധാനങ്ങളുടെ ദുരുപയോഗം, തിരഞ്ഞെടുപ്പ് കുറ്റകൃത്യങ്ങൾ, കള്ളവോട്ട്, വോട്ടർമാർക്ക് പണം നൽകി സ്വാധീനിക്കൽ തുടങ്ങിയ നിയമവിരുദ്ധ പ്രവർത്തനങ്ങൾ തടയുന്നതിനുള്ള നടപടി പെരുമാറ്റ സംഹിത നടപ്പിലാക്കുന്നതിന്റെ ഭാഗമായി കമ്മീഷൻ സ്വീകരിക്കുന്നു.

3. എന്നുമുതലാണ് പെരുമാറ്റ സംഹിത നിലവിൽ വരിക?

സംസ്ഥാന തിരഞ്ഞെടുപ്പ് കമ്മീഷൻ തദ്ദേശഭരണ സ്ഥാപനങ്ങളിലേയ്ക്കുള്ള തിരഞ്ഞെടുപ്പ് സമയക്രമം പ്രഖ്യാപിക്കുന്ന തീയതി മുതൽ മാതൃകാ പെരുമാറ്റ ചട്ടം നിലവിൽ വരും. പെരുമാറ്റ ചട്ടം തിരഞ്ഞെടുപ്പ് പൂർത്തീകരിക്കുന്നത് വരെ തുടരും.

4. പെരുമാറ്റച്ചട്ടം ഏതൊക്കെ സ്ഥലങ്ങളിലാണ് ബാധകമാവുക ?

പൊതുതിരഞ്ഞെടുപ്പ് വേളയിൽ എല്ലാ തദ്ദേശസ്വയംഭരണ സ്ഥാപനങ്ങളിലും മാതൃകാ പെരുമാറ്റച്ചട്ടം ബാധകമായിരിക്കും. എന്നാൽ ഉപതിരഞ്ഞെടുപ്പ് നടക്കുമ്പോൾ ജില്ലാ/ബ്ലോക്ക് പഞ്ചായത്തുകളുടെ കാര്യാലയത്തിൽ, അതാത് നിയോജകമണ്ഡലങ്ങൾക്കും നിയോജകമണ്ഡലത്തിൽ ഉൾപ്പെട്ടുവരുന്ന, ഗ്രാമപഞ്ചായത്തുകളിലെ എല്ലാ നിയോജകമണ്ഡലങ്ങളിലും, ഗ്രാമപഞ്ചായത്തുകളുടെ കാര്യാലയത്തിൽ പഞ്ചായത്തിലെ എല്ലാ നിയോജകമണ്ഡലങ്ങളിലും നഗരസഭകളുടെ കാര്യാലയത്തിൽ തിരഞ്ഞെടുപ്പ് നടക്കുന്ന വാർഡിലും മാതൃകാ പെരുമാറ്റച്ചട്ടം ബാധകമായിരിക്കും.

5. ഒരു മന്ത്രിക്കോ ഏതെങ്കിലും തദ്ദേശസ്വയംഭരണ സ്ഥാപനഭാരവാഹിക്കോ ഔദ്യോഗിക സന്ദർശനവും തിരഞ്ഞെടുപ്പ് പ്രവർത്തനത്തിനുള്ള യാത്രയും ഒരുമിച്ച് നടത്താമോ ?

അനുവദനീയമല്ല. ഔദ്യോഗിക സന്ദർശനം തിരഞ്ഞെടുപ്പ് പ്രവർത്തനവുമായി ബന്ധപ്പെടുത്തരുത്.

6. സർക്കാർ വാഹനം തിരഞ്ഞെടുപ്പ് പ്രചാരണത്തിനുപയോഗിക്കാമോ ?

സർക്കാർ വാഹനം ഒരു സ്ഥാനാർത്ഥിയുടേയോ രാഷ്ട്രീയ കക്ഷിയുടേയോ പ്രചാരണത്തിന് ഒരു കാരണവശാലും ഉപയോഗിക്കാൻ പാടില്ല.

7. തിരഞ്ഞെടുപ്പ് ജോലിയുമായി ബന്ധപ്പെട്ട ഉദ്യോഗസ്ഥരെ സ്ഥലം മാറ്റാമോ ?

തിരഞ്ഞെടുപ്പ് വേളയിൽ ഒരു ജീവനക്കാരനേയും സ്ഥലം മാറ്റാൻ പാടുള്ളതല്ല. തിരഞ്ഞെടുപ്പുമായി ബന്ധപ്പെട്ട് പ്രവർത്തിക്കുന്ന ജീവനക്കാരെ സംസ്ഥാന തിരഞ്ഞെടുപ്പ് കമ്മീഷൻ ആവശ്യപ്പെടുന്ന തീയതി മുതൽ സ്ഥലം മാറ്റരുത്. ഏതെങ്കിലും ജീവനക്കാരന്റെ സ്ഥലം മാറ്റം അനിവാര്യമാണെന്ന് സർക്കാരിന് തോന്നുകയാണെങ്കിൽ അതിന് സംസ്ഥാന തിരഞ്ഞെടുപ്പ് കമ്മീഷന്റെ മുൻകൂർ അനുമതി തേടേണ്ടതാണ്.

8. തിരഞ്ഞെടുപ്പ് വേളയിൽ മന്ത്രിമാർക്കോ, തദ്ദേശഭരണ ഭാരവാഹികൾക്കോ ബന്ധപ്പെട്ട ഉദ്യോഗസ്ഥരെ ചർച്ചക്ക് വിളിക്കാമോ ?

ഇല്ല. ഇത്തരം ചർച്ചകൾ അനുവദനീയമല്ല.

9. തിരഞ്ഞെടുപ്പ് നടക്കുന്ന നിയോജകമണ്ഡലത്തിലോ വാർഡിലോ സ്വകാര്യ സന്ദർശനം നടത്തുന്ന മന്ത്രിയെ ഉദ്യോഗസ്ഥർക്ക് സന്ദർശിക്കാമോ ?

ഇല്ല. ഇപ്രകാരം സന്ദർശനം നടത്തുന്ന ഉദ്യോഗസ്ഥർക്കെതിരെ സർവ്വീസ് ചട്ടങ്ങളനുസരിച്ച് നടപടി സ്വീകരിക്കും

10. മന്ത്രിമാർക്കോ തദ്ദേശഭരണ ഭാരവാഹികൾക്കോ ബീക്കൺ ലൈറ്റോടെയുള്ള പൈലറ്റ് വാഹനം ഉപയോഗിക്കാമോ ?

ഇല്ല. സെക്യൂരിറ്റി സുരക്ഷയുള്ള മന്ത്രിമാർക്കോ തദ്ദേശഭരണ ഭാരവാഹികൾക്കോ അത്തരം വാഹനം തിരഞ്ഞെടുപ്പ് വേളയിൽ ഉപയോഗിക്കുവാൻ പാടുള്ളതല്ല. സർക്കാരിന്റേയോ തദ്ദേശഭരണ സ്ഥാപനത്തിന്റേയോ വാഹനങ്ങളും പ്രചാരണത്തിനുപയോഗിക്കരുത്.

11. തിരഞ്ഞെടുപ്പ് വേളയിൽ മന്ത്രിമാർക്ക് ഔദ്യോഗിക വാഹനം ഉപയോഗിക്കാമോ?

മന്ത്രിമാർക്ക് വീട്ടിൽ നിന്നും ഓഫീസിൽ പോകുന്നതിനും തിരിച്ചും ഔദ്യോഗിക വാഹനങ്ങൾ ഉപയോഗിക്കാം. എന്നാൽ ഇത് തിരഞ്ഞെടുപ്പ് രാഷ്ട്രീയ പ്രവർത്തനങ്ങൾക്ക് ഉപയോഗിക്കുവാൻ പാടില്ല.

12. വികസന നേട്ടങ്ങളെക്കുറിച്ച് തദ്ദേശ സ്ഥാപനങ്ങളോ സർക്കാരോ അധികാരത്തിലിരിക്കുന്ന പാർട്ടിയെ സഹായിക്കും വിധം പരസ്യം നൽകാമോ?

പാടില്ല. തദ്ദേശ സ്ഥാപനത്തിന്റേയോ സർക്കാരിന്റേയോ, നേട്ടങ്ങൾ വിശദീകരിക്കുന്ന പരസ്യം പൊതുപണമുപയോഗിച്ച് അച്ചടി മാധ്യമങ്ങളിലോ ഇലക്ട്രോണിക് മാധ്യമങ്ങളിലോ സാമൂഹ്യ മാധ്യമങ്ങളിലോ നൽകാൻ പാടില്ല. ഔദ്യോഗിക മാധ്യമങ്ങൾ ഇത്തരം ആവശ്യങ്ങൾക്ക് ഉപയോഗിക്കുന്നതും വിലക്കിയിട്ടുണ്ട്.

13. പൊതുപണമുപയോഗിച്ച് സർക്കാരിന്റേയോ തദ്ദേശസ്ഥാപനങ്ങളുടേയോ വികസന നേട്ടങ്ങൾ ചിത്രീകരിക്കുന്ന ബോർഡുകളും പരസ്യങ്ങളും തിരഞ്ഞെടുപ്പ് സമയത്ത് നീക്കം ചെയ്യേണ്ടതുണ്ടോ?

ഉണ്ട്. അത്തരം എല്ലാ പരസ്യങ്ങളും എല്ലാ ബോർഡുകളും മറ്റ് പ്രചരണ സാമഗ്രികളും നീക്കം ചെയ്യേണ്ടതാണ്.

14. തിരഞ്ഞെടുപ്പ് വേളയിൽ മന്ത്രിമാർക്കോ, തദ്ദേശഭരണ ഭാരവാഹികൾക്കോ വിവേചനാധികാരമുപയോഗിച്ച് സാമ്പത്തിക സഹായം അനുവദിക്കാമോ ?

പാടില്ല. തിരഞ്ഞെടുപ്പ് പ്രഖ്യാപനത്തിനുശേഷം ഇത്തരം സഹായം അനുവദിക്കാൻ പാടില്ല.

15. സർക്കാരിന്റേയോ തദ്ദേശ സ്ഥാപനത്തിന്റേയോ ഫണ്ടുപയോഗിച്ച് നിർമ്മാണാനുമതി ലഭിച്ച പദ്ധതികൾ തിരഞ്ഞെടുപ്പ് പ്രഖ്യാപനത്തിനുശേഷം ആരംഭിക്കാമോ?

തിരഞ്ഞെടുപ്പ് പ്രഖ്യാപനത്തിനുശേഷം ഇത്തരം നിർമ്മാണ ജോലികൾ ആരംഭിക്കരുത്. എന്നാൽ നിർമ്മാണമാരംഭിച്ച ജോലികൾ തിരഞ്ഞെടുപ്പ് കാലയളവിൽ നിർത്തിവെയ്ക്കേണ്ടതില്ല.

16. എം.പി മാരുടേയോ, എം.എൽ.എ മാരുടേയോ പ്രാദേശിക വികസന ഫണ്ടിൽ നിന്ന് പുതിയ പദ്ധതികൾക്ക് പണം അനുവദിക്കാമോ?

പാടില്ല. തിരഞ്ഞെടുപ്പ് പൂർത്തിയാകുന്നതുവരെ ഇത്തരം ഫണ്ട് അനുവദിക്കാൻ പാടുള്ളതല്ല.

17. കേന്ദ്ര സർക്കാർ/സംസ്ഥാന സർക്കാർ ആവിഷ്കരിച്ച വിവിധ ഗ്രാമ/നഗര വികസന പദ്ധതി നടത്തിപ്പുമായി ബന്ധപ്പെട്ട് എന്തൊക്കെ നിയന്ത്രണങ്ങളാണുള്ളത്?

പദ്ധതികളും അതുമായി ബന്ധപ്പെട്ടുള്ള നിയന്ത്രണങ്ങളും ചുവടെ കൊടുക്കുന്നു.

(എ) ഇന്ദിര ആവാസ യോജന (IAY) /

ബേസിക് സർവ്വീസസ് ടു അർബൻ പൂവർ (BSUP) /

പ്രധാനമന്ത്രി ആവാസ യോജന (PMAY) / (LIFE) /

രാജീവ് ആവാസ യോജന (RAY)

പദ്ധതി പ്രകാരം വീട് ലഭിച്ച് നിർമ്മാണ ജോലികൾ ആരംഭിച്ചവർക്ക് സാമ്പത്തിക സഹായം നൽകുന്നതിന് തടസ്സമില്ല. പക്ഷെ പദ്ധതിപ്രകാരം

പുതിയ ഗുണഭോക്താക്കളെ തിരഞ്ഞെടുക്കുന്നതും അവർക്കുള്ള സാമ്പത്തിക സഹായം വിതരണം ചെയ്യുന്നതും പണി ആരംഭിക്കുന്നതും തിരഞ്ഞെടുപ്പിന് ശേഷമേ ആകാവൂ.

(ബി) റോഡ് നിർമ്മാണ പദ്ധതികൾ [സമ്പൂർണ്ണ ഗ്രാമീൺ റോസ്റ്റാർ യോജന (SGRY)] /

അദൽ മിഷൻ ഫോർ റിജുവനേഷൻ ആന്റ് അർബൻ

ട്രാൻസ്ഫോർമേഷൻ (AMRUT) / സ്മാർട്ട് സിറ്റി

തുടർ പദ്ധതികൾ നടപ്പാക്കുന്നതിനും അതിനുള്ള ഫണ്ട് അനുവദിക്കുന്നതിനും തടസ്സമില്ല. SGRYയെ സംബന്ധിച്ച് ഏതെങ്കിലും പഞ്ചായത്തിൽ നിലവിലുള്ള എല്ലാ ജോലികളും പൂർത്തിയാകുകയും, തൊഴിൽ ദിനങ്ങൾ സ്വഷ്ടിക്കാൻ പുതിയ പണി അനിവാര്യമാകുകയും അതിനാവശ്യമായ ഫണ്ട് കേന്ദ്ര സർക്കാർ നൽകുകയും ചെയ്തിട്ടുണ്ടെങ്കിൽ ജില്ലാ തിരഞ്ഞെടുപ്പ് ഉദ്യോഗസ്ഥന്റെ (ജില്ലാ കലക്ടർ) മുൻകൂർ അനുമതിയോടെ പണികൾ തുടങ്ങാം. എന്നാൽ അത്തരം മറ്റ് ഫണ്ടുകൾ ഉപയോഗിച്ചുള്ള പണി തുടങ്ങാൻ പാടില്ല.

(സി) സ്വയംതൊഴിൽ പദ്ധതികൾ/

പ്രധാനമന്ത്രി സ്ട്രിറ്റ് വെൻഡർ ആത്മനിർഭർ നിധി

(PMSVAN Scheme)

ദാരിദ്ര്യമായി സബ്സിഡിയോ ഗ്രാന്റോ ലഭിച്ച ഗ്രൂപ്പുകൾക്ക് ശേഷിക്കുന്ന ഗഡു നൽകാം. പുതിയ വ്യക്തിഗത ഗുണഭോക്താവിനോ സ്വയം സഹായ സംഘങ്ങൾക്കോ തിരഞ്ഞെടുപ്പ് തീരുന്നതുവരെ സബ്സിഡിയോ ഗ്രാന്റോ നൽകരുത്.

(ഡി) ദേശീയ ഗ്രാമീണ തൊഴിലുറപ്പ് പദ്ധതി (MGNREGS)/

അയ്യങ്കാളി തൊഴിലുറപ്പ് പദ്ധതി (AUEGS)

തിരഞ്ഞെടുപ്പ് പ്രഖ്യാപനത്തിനുശേഷം കുടുതൽ ജില്ലകളിലേക്ക് ഈ പദ്ധതികൾ വ്യാപിപ്പിക്കാൻ പാടുള്ളതല്ല.

തൊഴിൽ കാർഡ് ലഭിച്ചിട്ടുള്ളവർക്ക് അവർ ആവശ്യപ്പെട്ടാൽ നിലവിലുള്ള പദ്ധതികളിൽ തൊഴിൽ നൽകാം. പക്ഷെ തൊഴിൽ നൽകാൻ പുതിയ പദ്ധതി ആവശ്യമെങ്കിൽ മുൻകൂർ തയ്യാറാക്കിയ പട്ടികയിൽ നിന്നുള്ള പദ്ധതി ജില്ലാ തിരഞ്ഞെടുപ്പ് ഉദ്യോഗസ്ഥനെ (ജില്ലാ കലക്ടർ) അറിയിക്കണം. മുൻകൂർ തയ്യാറാക്കിയ പദ്ധതികൾ ഇല്ലെങ്കിൽ പുതിയ പദ്ധതികായി ബന്ധപ്പെട്ട ജില്ലാ തിരഞ്ഞെടുപ്പ് ഉദ്യോഗസ്ഥന്റെ അംഗീകാരത്തോടെ സംസ്ഥാന തിരഞ്ഞെടുപ്പ് കമ്മീഷനെ സമീപിക്കണം. നിലവിൽ പദ്ധതികൾ ലഭ്യമല്ലാത്തതിനാലാണ് പുതിയ പദ്ധതികൾ അനുവദിച്ചതെന്ന ചുമതലയുള്ള ഉദ്യോഗസ്ഥന്റെ സർട്ടിഫിക്കറ്റും ഇതോടൊപ്പം ജില്ലാ തിരഞ്ഞെടുപ്പ് ഉദ്യോഗസ്ഥന് നൽകണം.

18. തിരഞ്ഞെടുപ്പ് പ്രഖ്യാപനത്തിനുശേഷം, മന്ത്രിമാർക്കോ, തദ്ദേശഭരണ ഭാരവാഹികൾക്കോ പുതുതായി സാമ്പത്തിക സഹായം അനുവദിക്കാനോ വാഗ്ദാനങ്ങൾ നൽകാനോ, ശിലാസ്ഥാപനം പോലെയുള്ള ചടങ്ങുകൾ നടത്താനോ അധികാരമുണ്ടോ ?

ഇല്ല. തിരഞ്ഞെടുപ്പ് പ്രഖ്യാപനത്തിനുശേഷം ഇത്തരം സഹായം അനുവദിക്കാനോ ചടങ്ങ് സംഘടിപ്പിക്കാനോ പാടുള്ളതല്ല. റോഡ്, കുടിവെള്ള പദ്ധതി എന്നിവ സംബന്ധിച്ച് വാഗ്ദാനം നൽകുന്നതും സർക്കാരിലോ തദ്ദേശ സ്ഥാപനത്തിലോ താൽക്കാലിക നിയമനം നടത്തുന്നതും അനുവദനീയമല്ല. അനിവാര്യമായ ഘട്ടത്തിൽ ശിലാസ്ഥാപനം പോലുള്ള ചടങ്ങ് ഉയർന്ന സർക്കാർ ഉദ്യോഗസ്ഥന് നടത്താം. പക്ഷെ രാഷ്ട്രീയ കക്ഷി പ്രതിനിധികളെ ചടങ്ങിൽ പങ്കെടുപ്പിക്കരുത്.

19. ബജറ്റിൽ തുക വകയിരുത്തിയതും നേരത്തെ അനുമതി നൽകിയതുമായ പദ്ധതികൾ സംബന്ധിച്ച് പ്രഖ്യാപനം പാടുണ്ടോ ?

പാടില്ല. തിരഞ്ഞെടുപ്പ് വേളയിൽ ഇത്തരം പ്രഖ്യാപനമോ ഉദ്ഘാടനമോ അനുവദനീയമല്ല.

20. നിർമ്മാണാനുമതി ലഭിച്ച പണികൾ തുടങ്ങാമോ ?

നിർമ്മാണാനുമതി ലഭിച്ചതാണെങ്കിലും തിരഞ്ഞെടുപ്പ് പ്രഖ്യാപനത്തിനു മുമ്പേ ആരംഭിച്ചിട്ടില്ലാത്ത പണികൾ തിരഞ്ഞെടുപ്പിനുശേഷം മാത്രമേ ആരംഭിക്കാവൂ. എന്നാൽ ആരംഭിച്ച പണികൾ തുടരാവുന്നതാണ്.

21. പൂർത്തിയായ പണികൾക്ക് പണം നൽകാമോ ?

പൂർത്തിയായ പണികൾക്കുള്ള പണം നൽകുന്നതിൽ വിലക്കില്ല.

22. പ്രകൃതി ദുരന്തമോ മറ്റ് അടിയന്തിര സാഹചര്യമോ ഉണ്ടായാൽ സഹായ നടപടികൾ പ്രഖ്യാപിക്കുന്നതിന് വിലക്കുണ്ടോ?

പ്രകൃതി ദുരന്തസാഹചര്യങ്ങളിൽ ദുരിത ബാധിതർക്ക് സംസ്ഥാന തിരഞ്ഞെടുപ്പ് കമ്മീഷന്റെ അനുമതിയോടെ സർക്കാർ സഹായം നൽകാവുന്നതാണ്. എന്നാൽ ഭരണത്തിലിരിക്കുന്ന രാഷ്ട്രീയ കക്ഷിക്ക് നേട്ടമുറപ്പാക്കുന്ന രീതിയിൽ ചടങ്ങുകൾ സംഘടിപ്പിക്കുന്നത് ഒഴിവാക്കണം.

23. മദ്യം, പുകയില എന്നിവയുടെ ലേലവുമായി ബന്ധപ്പെട്ട നടപടി സ്വീകരിക്കാമോ?

പാടില്ല. ഇപ്രകാരമുള്ള നടപടികൾ തിരഞ്ഞെടുപ്പു നടപടികൾ പൂർത്തിയാകുന്നതുവരെ നിർത്തി വയ്ക്കേതാണ്. എന്നാൽ ഒഴിവാക്കാനാവാത്ത സന്ദർഭങ്ങളിൽ സർക്കാരിന് താൽക്കാലിക നടപടികൾ എടുക്കാവുന്നതാണ്.

24. ഭാഗികമായോ പൂർണ്ണമായോ സർക്കാർ സഹായത്തോടെ പ്രവർത്തിക്കുന്ന സാമ്പത്തിക സ്ഥാപനങ്ങൾ വായ്പാ കുടിശ്ശിക ഒഴിവാക്കി നൽകുന്ന നടപടി സ്വീകരിക്കാമോ ?

പാടില്ല. ഭാഗികമോ പൂർണ്ണമോ ആയ സർക്കാർ സഹായത്തോടെ പ്രവർത്തിക്കുന്ന സാമ്പത്തിക സ്ഥാപനങ്ങൾ തിരഞ്ഞെടുപ്പ് വേളയിൽ ഏതെങ്കിലും വ്യക്തിയുടേയോ, കമ്പനിയുടേയോ, സ്ഥാപനത്തിന്റേയോ വായ്പാ കുടിശ്ശിക ഒഴിവാക്കുന്ന നടപടി സ്വീകരിയ്ക്കരുത്. അതുപോലെ ഇത്തരം സ്ഥാപനങ്ങൾ ഗുണഭോക്താക്കൾക്ക് കൊടുക്കുന്ന വായ്പയുടെ പരിധിയും ഉയർത്തരുത്.

25. റവന്യൂ പിരിവ് അവലോകനത്തിനോ, വാർഷിക ബജറ്റിന്റെ കരട് തയ്യാറാക്കുന്നതിനോ ഏതെങ്കിലും തദ്ദേശഭരണ സ്ഥാപനത്തിന്റെ യോഗം വിളിച്ചു ചേർക്കാമോ ?

വിളിച്ചു ചേർക്കാം. പക്ഷെ അത്തരം യോഗങ്ങളിൽ തദ്ദേശസ്ഥാപനത്തിന്റെ ദൈനംദിന ഭരണവുമായി ബന്ധപ്പെട്ട വിഷയങ്ങൾ മാത്രമേ പരിഗണിയ്ക്കാവൂ. നയങ്ങൾ, പദ്ധതികൾ എന്നിവ സംബന്ധിച്ചുള്ള കാര്യങ്ങൾ ഇത്തരം യോഗം തിരഞ്ഞെടുപ്പ് വേളയിൽ പരിഗണിക്കരുത്.

26. രക്തസാക്ഷിത്വ ദിനം, സദ്ഭാവന ദിനം, പ്രധാന നേതാക്കളുടെ ജന്മദിനാചരണം പോലെ പ്രാധാന്യമുള്ള ചടങ്ങുകളിൽ കേന്ദ്ര-സംസ്ഥാന മന്ത്രിമാർക്കോ തദ്ദേശഭരണ ഭാരവാഹികൾക്കോ തിരഞ്ഞെടുപ്പ് വേളയിൽ പങ്കെടുക്കാമോ ?

ഇത്തരം ചടങ്ങുകളിൽ കേന്ദ്ര-സംസ്ഥാന മന്ത്രിമാരോ തദ്ദേശഭരണ ഭാരവാഹികളോ പങ്കെടുക്കുന്നതിൽ വിലക്കില്ല. എന്നാൽ അവരുടെ പ്രസംഗം ചടങ്ങ് സംഘടിപ്പിക്കാൻ കാരണമായ വിഷയത്തിൽ മാത്രം ഒരുക്കി നിർത്തേണ്ടതാണ്. ഇത്തരം ചടങ്ങുകളിൽ രാഷ്ട്രീയ സ്വഭാവമുള്ള പ്രസംഗം നടത്തുന്നത് കുറ്റകരമാണ്.

27. രാഷ്ട്രീയ നേതാക്കളെയോ സ്ഥാനാർത്ഥികളെയോ ചിത്രീകരിക്കുന്നതോ പ്രധാനപ്പെട്ട നേതാക്കളുടെ ജനനവുമായോ മരണവുമായോ ബന്ധപ്പെട്ടതോ മറ്റു ചടങ്ങുകളുമായി ബന്ധപ്പെട്ടതോ ആയ സിനിമകളോ ഡോക്യുമെന്ററികളോ സംപ്രേഷണം ചെയ്യാമോ?

പാടില്ല.

28. ലഹരി ഉൽപ്പന്നങ്ങൾക്കെതിരെയുള്ള ബോധവൽകരണം പോലെ നിരോധിത ഉൽപ്പന്നങ്ങൾക്കെതിരെയുള്ള പ്രചാരണ പരസ്യങ്ങൾ സർക്കാർ നിർത്തേണ്ടതുണ്ടോ ?

അത്തരം പരസ്യങ്ങൾ നൽകുന്നതിന് വിലക്കില്ല. പക്ഷെ രാഷ്ട്രീയ നേതാക്കളുടെ ഫോട്ടോ, സന്ദേശം എന്നിവ ഉൾപ്പെടുത്തരുത്.

29. സർവ്വകലാശാലയുടെയോ ഇൻസ്റ്റിറ്റ്യൂട്ടുകളുടെയോ ബിരുദദാന ചടങ്ങുകളിൽ ഗവർണ്ണർ, മുഖ്യമന്ത്രി, മന്ത്രിമാർ എന്നിവർക്ക് പങ്കെടുക്കുകയും പ്രസംഗിക്കുകയും ചെയ്യാമോ ?

ഗവർണ്ണർക്കു പങ്കെടുക്കാം. എന്നാൽ മുഖ്യമന്ത്രിയും മന്ത്രിമാരും പങ്കെടുക്കാൻ പാടില്ല.

30. ശിക്ഷിക്കപ്പെട്ട് ജയിലിൽ കഴിയുന്നവർക്ക് പരോൾ അനുവദിക്കാമോ?

ഏതെങ്കിലും ഒരു തടവുപുറത്തിൽ പരോൾ അനുവദിക്കുന്നത് അനിവാര്യമാണെന്ന് സർക്കാരിന് ബോധ്യമായാൽ സംസ്ഥാന തിരഞ്ഞെടുപ്പ് കമ്മീഷനുമായി കൂടിയാലോചിച്ചശേഷം പരോൾ നൽകാവുന്നതാണ്.

31. കാർഷികോൽപ്പന്നങ്ങൾക്ക് താങ്ങ് വില നിശ്ചയിക്കുന്നതിന് തിരഞ്ഞെടുപ്പ് കാലത്ത് വിലക്കുണ്ടോ?

ഈ വിഷയം സംസ്ഥാന തിരഞ്ഞെടുപ്പ് കമ്മീഷന്റെ പരിഗണനയ്ക്ക് അയക്കേണ്ടതാണ്.

32. സംസ്ഥാന തിരഞ്ഞെടുപ്പ് കമ്മീഷന്റെ അനുമതിയോ അംഗീകാരമോ തേടാതെ സർക്കാരിനോ തദ്ദേശ സ്വയംഭരണ സ്ഥാപനങ്ങൾക്കോ ചെയ്യാവുന്ന കാര്യങ്ങൾ എന്തൊക്കെയാണ്?

- (1) തിരഞ്ഞെടുപ്പുമായി ബന്ധപ്പെട്ടല്ലാതെ പ്രവർത്തിക്കുന്ന ഉദ്യോഗസ്ഥന്റെ കാലാവധി നീട്ടി നൽകൽ.
- (2) പൾസ് പോളിയോ പോലുള്ള ബോധവൽക്കരണ പരസ്യ പ്രചാരണങ്ങൾ
- (3) കോടതി നിർദ്ദേശമുണ്ടെങ്കിൽ ആശ്രിത നിയമനച്ചട്ടപ്രകാരമുള്ള നിയമനം നടത്തൽ.
- (4) ഒരു ഉദ്യോഗസ്ഥന് മറ്റൊരു ഉദ്യോഗസ്ഥന്റെ അധിക ചുമതല നൽകൽ.
- (5) വരൾച്ച, വെള്ളപ്പൊക്കം, കോവിഡ് മഹാമാരി പോലുള്ള അടിയന്തിര സാഹചര്യം നേരിടുന്നതിനായി ദേശീയ പ്രകൃതി ദുരന്ത ഫണ്ടിൽ നിന്ന് സാമ്പത്തിക സഹായം തേടൽ. ഇതുമായി ബന്ധപ്പെട്ടുള്ള പ്രവർത്തനത്തിനായി ഉദ്യോഗസ്ഥതല സംഘത്തെ നിയോഗിക്കൽ.
- (6) സർക്കാർ ജീവനക്കാരുടെ വിരമിക്കൽ, ഡെപ്യൂട്ടേഷൻ എന്നിവ മൂലമുണ്ടായ ഒഴിവുകൾ നികത്തുന്നതിന് ഡിപ്പാർട്ട്മെന്റൽ പ്രമോഷൻ കമ്മിറ്റി (DPC) യോഗം ചേരൽ.
- (7) സർക്കാരിന്റേയോ, തദ്ദേശ സ്ഥാപനങ്ങളുടേയോ നിയന്ത്രണത്തിലുള്ള പൊതുസ്ഥാപനങ്ങളുടെ അറ്റകുറ്റപ്പണി നടത്തുക.
- (8) ജലവിതരണത്തിനുള്ള കേടായ പൈപ്പുകളുടെ അറ്റകുറ്റപ്പണി നടത്തുക.
- (9) ശൗചാലയം പോലെയുള്ള പൊതു സൗകര്യങ്ങൾക്ക് കോടതി നിർദ്ദേശം ഉണ്ടെങ്കിൽ മാത്രം, ബി.ഒ.റ്റി. വ്യവസ്ഥ പ്രകാരം നിർമ്മാണാനുമതി നൽകൽ.
- (10) കോളേജ് യൂണിയനുകളിലേയ്ക്ക് തിരഞ്ഞെടുപ്പ് നടത്തൽ.
- (11) കോടതി ഉത്തരവിന്റെ അടിസ്ഥാനത്തിൽ അനധികൃത നിർമ്മാണം പൊളിച്ചുമാറ്റൽ.

- (12) തൊഴിൽ നിയമങ്ങളെക്കുറിച്ചുള്ള ബോധവൽക്കരണ പരസ്യം നൽകൽ.
- (13) എച്ച്.ഐ.വി/എയ്ഡ്സ് നിയന്ത്രണവുമായി ബന്ധപ്പെട്ട പരസ്യങ്ങളുടെ പ്രസിദ്ധീകരണം.
- (14) ഓടകളിൽ നിന്നും കുളങ്ങളിൽ നിന്നുമുള്ള മണ്ണ് നീക്കം ചെയ്യൽ.
- (15) ശുചീകരണ/കൊതുക് നിയന്ത്രണ പദ്ധതികളുടെ നടത്തിപ്പ്.
- (16) ഡോക്ടർമാരുടെയും പാരാമെഡിക്കൽ ജീവനക്കാരുടെയും നിയമനവും സ്ഥലംമാറ്റവും.
- (17) കോടതി ഉത്തരവ് പ്രകാരമുള്ള തടവ് പുളികളുടെ ജയിൽമാറ്റം.
- (18) നേരത്തെ അനുവദിച്ച ഗ്രാന്റ് ഉപയോഗിച്ചും ക്ഷണിച്ച ടെണ്ടർ പ്രകാരവും ആശുപത്രി ഉപകരണങ്ങൾ മരുന്ന് എന്നിവ വാങ്ങുക.

33. ചുവടെ ചേർക്കുന്ന കാര്യങ്ങളിൽ സംസ്ഥാന തിരഞ്ഞെടുപ്പ് കമ്മീഷന്റെ അനുമതിയില്ലാതെ സർക്കാരിന് നടപടി സ്വീകരിക്കാമോ?

- (i) മന്ത്രിസഭാ തീരുമാനത്തിന്റെ അടിസ്ഥാനത്തിൽ പൊതുമേഖലാ സ്ഥാപനത്തിന്റെ ഡയറക്ടർ ബോർഡിൽ പാർട്ടി ടൈം അനുഭോഗിക അംഗങ്ങളെ നിയമിക്കൽ.
- (ii) ഉപഭോക്തൃ സന്നദ്ധ സംഘടനകൾക്ക് നിലവിലുള്ള മാർഗ്ഗ നിർദ്ദേശങ്ങളുടെ അടിസ്ഥാനത്തിൽ ഉപഭോക്തൃ ക്ഷേമഫണ്ടിൽ നിന്നും ധനസഹായം അനുവദിക്കൽ.
- (iii) സർക്കാരിന്റേയോ സർക്കാർ വകുപ്പുകളുടെയോ തദ്ദേശ സ്ഥാപനങ്ങളുടെയോ പ്രവർത്തനങ്ങൾ നേട്ടങ്ങൾ എന്നിവ പ്രതിപാദിക്കുന്ന ലഘുലേഖകൾ പ്രസിദ്ധീകരിക്കൽ.

(iv) അംഗനവാടി ജീവനക്കാർക്കു വേണ്ടി എൽ.ഐ.സി നടപ്പാക്കുന്ന അംഗനവാടി കാര്യകർമ്മി ബീമാ യോജന പോലുള്ള സാമൂഹ്യ സുരക്ഷാ ഇൻഷുറൻസ് സ്കീമുകൾ നടപ്പാക്കുക.

പാടില്ല. തിരഞ്ഞെടുപ്പു പൂർത്തിയാകുന്നതു വരെ ഇവ സംബന്ധിച്ച നടപടികൾ മാറ്റി വയ്ക്കേണ്ടതാണ്.

തിരഞ്ഞെടുപ്പ് പ്രചാരണം

34. തിരഞ്ഞെടുപ്പ് പ്രചാരണം സംബന്ധിച്ച് രാഷ്ട്രീയ കക്ഷികളും സ്ഥാനാർത്ഥികളും ശ്രദ്ധിക്കേണ്ട കാര്യങ്ങൾ എന്തൊക്കെയാണ്?

രണ്ട് സമുദായങ്ങൾ തമ്മിലോ, ജാതികൾ തമ്മിലോ, ഭാഷാ വിഭാഗങ്ങൾ തമ്മിലോ നിലനിൽക്കുന്ന സംഘർഷം മുർച്ചിക്കുന്നതിനിടയാക്കുന്ന പ്രവർത്തനങ്ങൾ ഉണ്ടാകരുത്. മറ്റ് പാർട്ടികളെക്കുറിച്ചുള്ള വിമർശനം അവരുടെ നയപരിപാടികളെക്കുറിച്ചു മാത്രമാകണം. എതിർ രാഷ്ട്രീയ കക്ഷി നേതാക്കളെ വ്യക്തിപരമായി തേജോവധം ചെയ്യുന്നതും അവരുടെ സ്വകാര്യതയെ ഹനിക്കുന്നതുമായ പ്രചാരണം പാടില്ല. തെളിവില്ലാത്ത ആരോപണങ്ങൾ എതിർ കക്ഷിയെ കുറിച്ചോ അവരുടെ പ്രവർത്തകരെപ്പറ്റിയോ ഉന്നയിക്കരുത്.

35. ആരാധനാലയങ്ങൾ തിരഞ്ഞെടുപ്പ് പ്രചാരണത്തിനുപയോഗിക്കുന്നതിന് വിലക്കുണ്ടോ ?

ആരാധനാലയങ്ങൾ തിരഞ്ഞെടുപ്പ് പ്രചാരണത്തിനുള്ള വേദിയാക്കരുത്. ജാതി മത വികാരങ്ങൾ മുതലെടുത്ത് വോട്ടു പിടിക്കുന്നത് കുറ്റകരമാണ്.

36. നാമനിർദ്ദേശ പത്രിക സമർപ്പിക്കാൻ ഒരു സ്ഥാനാർത്ഥിക്ക് വരണാധികാരിയുടെ ഓഫീസിലേക്ക് പ്രകടനമായിപ്പോകാമോ ?

നാമനിർദ്ദേശപത്രിക സമർപ്പിക്കാൻ പോകുന്ന ഒരു സ്ഥാനാർത്ഥി കൈപ്പം മൂന്ന് അകമ്പടി വാഹനങ്ങൾക്ക് മാത്രമേ വരണാധികാരിയുടെ ഓഫീസിന്റെ നൂറ് മീറ്റർ ചുറ്റളവിൽ പ്രവേശനമുള്ളൂ. പത്രിക സമർപ്പണ വേളയിൽ വരണാധികാരിയുടെ മുറിയിലേക്ക് സ്ഥാനാർത്ഥി ഉൾപ്പെടെ അഞ്ച് പേർക്ക് മാത്രമേ പ്രവേശനമുള്ളൂ. (കോവിഡ് മഹാമാരിയുടെ പശ്ചാത്തലത്തിൽ അകമ്പടി വാഹനങ്ങൾ നിയന്ത്രിച്ചിട്ടുണ്ട്. അതുപോലെ വരണാധികാരിയുടെ മുറിയിലേക്ക് 3 പേർക്കേ ആകെ പ്രവേശനമുള്ളൂ.)

37. നാമനിർദ്ദേശപത്രികയുടെ സൂക്ഷ്മപരിശോധനാ വേളയിൽ വരണാധികാരിയുടെ മുറിയിലേക്ക് എത്ര പേർക്ക് പ്രവേശിക്കാം ?

സ്ഥാനാർത്ഥിക്കൈപ്പം അദ്ദേഹത്തിന്റെ തിരഞ്ഞെടുപ്പ് ഏജൻ്റ്, നിർദ്ദേശകൻ എന്നിവർക്ക് പുറമെ മറ്റൊരാൾക്ക് (ആവശ്യമെങ്കിൽ വക്കീലാവാം) സ്ഥാനാർത്ഥി എഴുതി നൽകുകയാണെങ്കിൽ വരണാധികാരിയുടെ മുറിയിൽ പ്രവേശിക്കാം.

38. തിരഞ്ഞെടുപ്പ് പ്രചാരണത്തിനായി വാഹനങ്ങൾ ഉപയോഗിക്കുന്നതിന് നിയന്ത്രണങ്ങളുണ്ടോ ?

സ്ഥാനാർത്ഥിക്ക് ഇരുചക്രവാഹനമുൾപ്പെടെ എത്ര വാഹനങ്ങളും കോവിഡ് - 19 മാനദണ്ഡങ്ങൾ പാലിച്ച് ഉപയോഗിക്കാം. ആയത് തെരഞ്ഞെടുപ്പ് ചെലവ് കണക്കിന്റെ പരിധിയിൽ വരുന്നതുമാണ്. പക്ഷെ വരണാധികാരിയുടെ അനുമതി വാങ്ങുകയും, വരണാധികാരി നൽകുന്ന പെർമിറ്റ് വാഹനത്തിന്റെ മുൻവശത്ത് കാണത്തക്കവിധം പ്രദർശിപ്പിക്കുകയും വേണം. പെർമിറ്റിൽ വാഹനത്തിന്റെ നമ്പർ, സ്ഥാനാർത്ഥിയുടെ പേര് എന്നിവ ഉണ്ടാകണം.

39. ഒരു സ്ഥാനാർത്ഥിയുടെ പേരിൽ പെർമിറ്റ് എടുത്ത വാഹനം മറ്റൊരു സ്ഥാനാർത്ഥിയുടെ പ്രചാരണത്തിനുപയോഗിക്കാമോ ?

പാടില്ല. ഒരു സ്ഥാനാർത്ഥിയുടെ പേരിൽ പെർമിറ്റ് എടുത്ത വാഹനം മറ്റൊരു സ്ഥാനാർത്ഥി ഉപയോഗിക്കുന്നത് കുറ്റകരമാണ്.

40. പ്രത്യേക സുരക്ഷ അനുവദിച്ചിട്ടുള്ള മന്ത്രിമാരും രാഷ്ട്രീയ പ്രവർത്തകരും സ്ഥാനാർത്ഥികളും വാഹനമുപയോഗിക്കുന്നതു സംബന്ധിച്ച് ഏതെങ്കിലും മാർഗ്ഗ നിർദ്ദേശമുണ്ടോ ?

സുരക്ഷാ അധികാരികളും ഇന്റലിജൻസ് ഏജൻസികളും പ്രത്യേകം നിഷ്കർഷിച്ചിട്ടുണ്ടെങ്കിൽ പ്രത്യേക സുരക്ഷ അനുവദിച്ചിട്ടുള്ള ആളുകൾക്ക് സർക്കാർ അനുവദിച്ചിട്ടുള്ള ബുള്ളറ്റ് പ്രൂഫ് വാഹനം ഉപയോഗിക്കാവുന്നതാണ്. സുരക്ഷാ അധികാരികൾ നിഷ്കർഷിച്ചിട്ടുണ്ടെങ്കിൽ മാത്രമേ പകരം വാഹനമായി ഒന്നിൽകൂടുതൽ വാഹനങ്ങൾ ഉപയോഗിക്കുവാൻ പാടുള്ളൂ. ഇപ്രകാരം ബുള്ളറ്റ് പ്രൂഫ് വാഹനങ്ങൾ ഓടിക്കുന്നതിന്റെ ചെലവ് അതാത് വ്യക്തികൾ വഹിക്കേണ്ടതാണ്. പൈലറ്റ് വാഹനവും എസ്കോർട്ട് വാഹനവും ഉൾപ്പെടെ ബുള്ളറ്റ് പ്രൂഫ് വാഹനത്തെ അനുഗമിക്കുന്ന വാഹനങ്ങളുടെ എണ്ണം സുരക്ഷാധികാരികൾ അനുവദിച്ചിട്ടുള്ള വാഹനങ്ങളുടെ എണ്ണത്തിൽകൂടുതൽ ആകുവാൻ പാടില്ല. സർക്കാർ വാഹനങ്ങളായിരുന്നാലും വാടകയ്ക്ക് എടുത്ത വാഹനങ്ങൾ ആയിരുന്നാലും എല്ലാ വാഹനങ്ങളും ഓടിക്കുന്നതിന്റെ ചെലവ് അതാത് വ്യക്തികൾ വഹിക്കേണ്ടതാണ്. ഇന്ത്യൻ പ്രധാനമന്ത്രിയുടെ സുരക്ഷ ഗവൺമെന്റ് ബജറ്റിൽ നിഷ്കർഷിച്ചിട്ടുള്ള പ്രകാരമായതിനാൽ ഈ നിയന്ത്രണങ്ങളൊന്നും തന്നെ പ്രധാനമന്ത്രിക്ക് ബാധകമല്ല.

41. ജില്ലാ തിരഞ്ഞെടുപ്പ് ഉദ്യോഗസ്ഥന്റേയോ വരണാധികാരിയുടേയോ പെർമിറ്റ് ഇല്ലാത്ത വാഹനം പ്രചാരണത്തിനുപയോഗിക്കാമോ ?

പാടില്ല, അത്തരം വാഹനങ്ങൾ അനധികൃത പ്രചാരണ വാഹനമായി കണക്കാക്കി നടപടി സ്വീകരിയ്ക്കും. ഈ വാഹനങ്ങൾ പിന്നീട് പ്രചാരണ വാഹനമായി ഉപയോഗിക്കാൻ പാടില്ല.

42. വിദ്യാഭ്യാസ സ്ഥാപനങ്ങളും അവയുടെ കളിസ്ഥലവും (സർക്കാർ - എയ്ഡഡ് - അൺ എയ്ഡഡ്) രാഷ്ട്രീയ കക്ഷികൾക്ക് റാലിക്കോ തിരഞ്ഞെടുപ്പ് പ്രചാരണം സംഘടിപ്പിക്കാനോ ഉപയോഗിക്കാമോ?

വിദ്യാഭ്യാസ സ്ഥാപനങ്ങളോ അവയുടെ കളിസ്ഥലമോ ഇത്തരം പ്രവർത്തനങ്ങൾക്കായി ഉപയോഗിക്കാൻ പാടില്ല.

43. പൊതുസ്ഥലത്ത് പ്രചാരണ സാമഗ്രികൾ സ്ഥാപിക്കുന്നതിന് നിയന്ത്രണമുണ്ടോ?

നിലവിലുള്ള നിയമങ്ങൾക്കനുസൃതമായി അവ സ്ഥാപിക്കുന്നതിൽ വിലക്കില്ല.

44. സ്വകാര്യ സ്ഥാപനങ്ങളിലും സ്വകാര്യ വ്യക്തിയുടെ സ്ഥലങ്ങളിലും പ്രചാരണ സാമഗ്രികൾ സ്ഥാപിക്കുന്നതിനും ചുമരടയ്ക്കുന്നതിനും നിയന്ത്രണമുണ്ടോ ?

സ്വകാര്യ സ്ഥാപനങ്ങളിലും സ്വകാര്യ വ്യക്തിയുടെ സ്ഥലങ്ങളിലും പ്രചാരണ സാമഗ്രികൾ സ്ഥാപിക്കുന്നതിനും ചുമരടയ്ക്കുന്നതിനും ഉടമയുടെ രേഖാമൂലമുള്ള അനുമതി പത്രം വാങ്ങേണ്ടതും അത് വരണാധികാരിയുടേയോ അധികാരിയുടെ ഉദ്യോഗസ്ഥന്റേയോ മുൻപാകെ മൂന്ന് ദിവസത്തിനകം സമർപ്പിയ്ക്കേണ്ടതുമാണ്.

45. പ്രകടനം നടക്കുമ്പോൾ രാഷ്ട്രീയ കക്ഷിയുടേയോ, സ്ഥാനാർത്ഥിയുടേയോ വാഹനത്തിൽ തിരഞ്ഞെടുപ്പ് പരസ്യം, കൊടി എന്നിവ പ്രദർശിപ്പിക്കുന്നതിന് നിയന്ത്രണമുണ്ടോ ?

മോട്ടോർ വാഹന നിയമത്തിലെ വ്യവസ്ഥകൾക്ക് വിധേയമായി അവ പ്രദർശിപ്പിക്കാവുന്നതാണ്.

46. സർക്കാർ അതിഥി മന്ദിരങ്ങളും സമാനമായ മറ്റു സർക്കാർ സ്ഥാപനങ്ങളും തിരഞ്ഞെടുപ്പു യോഗങ്ങൾ നടത്തുന്നതിനും തിരഞ്ഞെടുപ്പ് ഓഫീസ് ആയി ഉപയോഗിക്കുന്നതിനും നിയന്ത്രണമുണ്ടോ?

ഉണ്ട്. സർക്കാർ അതിഥി മന്ദിരങ്ങളിലെയും സമാനമായ മറ്റു സർക്കാർ സ്ഥാപനങ്ങളിലെയും താമസസൗകര്യം ഭരണത്തിലിരിക്കുന്ന കക്ഷി കുത്തകയാക്കി വയ്ക്കുവാൻ പാടില്ല. മറ്റു കക്ഷികൾക്കും സ്ഥാനാർത്ഥികൾക്കും അവർ ആവശ്യപ്പെടുകയാണെങ്കിൽ താമസ സൗകര്യം അനുവദിക്കേണ്ടതാണ്. എന്നാൽ തിരഞ്ഞെടുപ്പ് ഓഫീസിനായി ഉപയോഗിക്കുന്നതിന് ഒരു കക്ഷിയെയും അനുവദിക്കാൻ പാടില്ല. മാത്രവുമല്ല, ചുവടെ ചേർക്കുന്ന കാര്യങ്ങൾ ഉറപ്പാക്കേണ്ടതാണ് :-

- (i) രാഷ്ട്രീയ കക്ഷിയുടെ അനൗദ്യോഗിക യോഗങ്ങൾ പോലും ഇത്തരം സ്ഥാപനങ്ങളിൽ വച്ച് ചേരുവാൻ അനുവദിക്കരുത്. ഇതിന്റെ ലംഘനം മാതൃകാ പെരുമാറ്റ സംഹിതയുടെ ലംഘനമായി കണക്കാക്കും.
- (ii) ആർക്കും തന്നെ 48 മണിക്കൂറിൽ കൂടുതൽ സമയത്തേക്ക് മുറി അനുവദിക്കുവാൻ പാടില്ല.
- (iii) വോട്ടെടുപ്പ് അവസാനിക്കുന്നതിന് 48 മണിക്കൂർ മുമ്പ് മുതൽ വോട്ടെടുപ്പ് അവസാനിക്കുന്നതു വരെയുള്ള സമയത്തേക്ക് മുകളിൽ സൂചിപ്പിച്ചവർക്ക് മുറി അനുവദിക്കുന്നത് നിർത്തി വയ്ക്കണം.

47. വോട്ടർമാരെ ബോധവൽക്കരിക്കുന്നതിന് ഡമ്മി ബാലറ്റു യൂണിറ്റുകൾ ഉപയോഗിക്കുന്നതിന് സ്ഥാനാർത്ഥികൾക്ക് നിയന്ത്രണമുണ്ടോ?

ഉണ്ട്. യഥാർത്ഥ ബാലറ്റു യൂണിറ്റുകളുടെ പകുതി വലുപ്പത്തിലുള്ളതും തടിയിലോ പ്ലൈവുഡിലോ നിർമ്മിച്ചതുമായ ഡമ്മി ബാലറ്റു യൂണിറ്റുകൾ ഉപയോഗിക്കാവുന്നതാണ്. എന്നാൽ ഇത് യഥാർത്ഥ ബാലറ്റു യൂണിറ്റുകളുടെ നിറത്തിലാകുവാൻ പാടില്ല.

48. ദൈവങ്ങളുടെയോ ആരാധനാ മൂർത്തികളുടെയോ ചിത്രം ആലേഖനം ചെയ്ത ഡയറി, കലണ്ടർ, സ്റ്റിക്കർ എന്നിവ വിതരണം ചെയ്യുന്നതിന് സ്ഥാനാർത്ഥികൾക്ക് വിലക്കുണ്ടോ?

ഉണ്ട്.

49. പ്രചാരണത്തിൽ പ്ലാസ്റ്റിക്, ഫ്ളക്സ് എന്നിവ ഉപയോഗിക്കുന്നതിന് നിരോധനമുണ്ടോ ?

ഉണ്ട്. പരിസ്ഥിതി മലിനീകരണം കണക്കിലെടുത്ത് പ്ലാസ്റ്റിക്, ഫ്ളക്സ് എന്നിവ ഒഴിവാക്കിയുള്ള പ്രചാരണ സാമഗ്രികൾ തയ്യാറാക്കാൻ രാഷ്ട്രീയ കക്ഷികളും സ്ഥാനാർത്ഥികളും ബാധ്യസ്ഥരാണ്.

50. പോസ്റ്ററുകൾ, ലഘുലേഖകൾ എന്നിവ അച്ചടിക്കുന്നതിന് നിയന്ത്രണമുണ്ടോ ?

പ്രസാധകന്റേയും അച്ചടി സ്ഥാപനത്തിന്റേയും പേര്, വിലാസം, അച്ചടിക്കുന്ന കോപ്പികളുടെ എണ്ണം എന്നിവ ഉൾക്കൊള്ളിച്ചേ പോസ്റ്ററുകളും ലഘുലേഖകളും അച്ചടിക്കാവൂ. ഇതിന്റെ പകർപ്പ് ജില്ലാ തിരഞ്ഞെടുപ്പ് ഉദ്യോഗസ്ഥന് സമർപ്പിക്കേണ്ടതാണ്.

51. പ്രചാരണത്തിന്റെ ഭാഗമായി സ്ഥാനാർത്ഥിയുടെ ഫോട്ടോയോ ചിഹ്നമോ ആലേഖനം ചെയ്ത തൊപ്പി, മുഖംമൂടി, മാസ്ക് പോലുള്ളവ ഉപയോഗിക്കാമോ?

ഉപയോഗിക്കാം. പക്ഷെ ഇവയുടെ ചെലവ് ബന്ധപ്പെട്ട സ്ഥാനാർത്ഥിയുടെ തിരഞ്ഞെടുപ്പ് ചെലവിൽ ഉൾപ്പെടുത്തണം. എന്നാൽ വോട്ടർമാരെ സ്വാധീനിക്കാനായി സാരി, ഷർട്ട്, മുണ്ട്, തുണി മുതലായുള്ള വസ്ത്രങ്ങൾ വിതരണം ചെയ്യുന്നത് കുറ്റകരമാണ്.

52. പ്രചാരണത്തിനായി സിനിമ, ടെലിവിഷൻ, സാമൂഹ്യമാദ്ധ്യമങ്ങൾ തുടങ്ങിയ മാധ്യമങ്ങൾ ഉപയോഗിക്കാമോ ?

ഉപയോഗിക്കാം. എന്നാൽ പൊതു പ്രചാരണം അവസാനിച്ചശേഷം ഇത്തരം മാധ്യമങ്ങളിലൂടെയും പ്രചാരണം പാടില്ല.

53. രാഷ്ട്രീയപാർട്ടികളും സ്ഥാനാർത്ഥികളും തിരഞ്ഞെടുപ്പിനോടനുബന്ധിച്ച് താൽക്കാലിക ഓഫീസ് സ്ഥാപിക്കുന്നതിനുള്ള മാർഗ്ഗനിർദ്ദേശങ്ങൾ ?

ഏതെങ്കിലും പൊതുസ്ഥലമോ സ്വകാര്യ സ്ഥലമോ കയ്യേറിയോ ആരാധനാലയങ്ങൾ, വിദ്യാഭ്യാസ സ്ഥാപനങ്ങൾ, ആശുപത്രികൾ എന്നിവയിലോ ഇത്തരം ഓഫീസുകൾ തുടങ്ങരുത്. പഞ്ചായത്തിന്റെ കാര്യത്തിൽ പോളിംഗ് സ്റ്റേഷൻ പ്രവർത്തിക്കുന്ന കെട്ടിടത്തിന്റെ 200 മീറ്റർ പരിധിയിലും നഗരസഭാ സ്ഥാപനങ്ങളുടെ കാര്യത്തിൽ പോളിംഗ് സ്റ്റേഷൻ പ്രവർത്തിക്കുന്ന കെട്ടിടത്തിന്റെ 100 മീറ്റർ പരിധിയിലും ഓഫീസുകൾ പ്രവർത്തിപ്പിക്കരുത്.

54. പ്രചാരണ സമയം അവസാനിച്ചശേഷം പോളിംഗ് ദിവസം വരെ രാഷ്ട്രീയ ഭാരവാഹികൾക്ക് മണ്ഡലത്തിൽ തങ്ങുന്നതിന് നിയന്ത്രണമുണ്ടോ ?

ഉണ്ട്. പ്രചാരണ സമയം അവസാനിച്ചശേഷം മണ്ഡലത്തിന് പുറത്ത് നിന്ന് പ്രചാരണത്തിനെത്തിയ രാഷ്ട്രീയ നേതാക്കളും പ്രവർത്തകരും മണ്ഡലം വിട്ട് പോകേണ്ടതാണ്. എന്നാൽ സ്ഥാനാർത്ഥിയോ ഇലക്ഷൻ ഏജന്റോ മണ്ഡലത്തിനു പുറത്തുള്ള ആളായാൽ പോലും മണ്ഡലം വിട്ടു പോകേണ്ടതില്ല.

55. തിരഞ്ഞെടുപ്പിനോടനുബന്ധിച്ച് ജാഥ പൊതുയോഗം എന്നിവ നടത്തുന്നതിന് നിയന്ത്രണമുണ്ടോ?

ഉണ്ട്. മീറ്റിംഗ് നടത്തുന്ന സ്ഥലം, ജാഥ കടന്നുപോകുന്ന വഴി എന്നിവ കാണിച്ച് ബന്ധപ്പെട്ട പോലീസ് അധികാരിയിൽ നിന്ന് മുൻകൂർ അനുമതി

രേഖാമൂലം വാങ്ങേണ്ടതാണ്. ഇതു സംബന്ധിച്ചുള്ള കോടതി നിർദ്ദേശങ്ങളും പാലിക്കേണ്ടതാണ്

56. ഉച്ചഭാഷിണി ഉപയോഗം സംബന്ധിച്ച് നിയന്ത്രണങ്ങളുണ്ടോ ?

ഉണ്ട്. ബന്ധപ്പെട്ട പോലീസ് അധികാരിയിൽ നിന്ന് ആവശ്യമായ അനുമതി രേഖാമൂലം വാങ്ങേണ്ടതാണ്. രാത്രി പത്ത് മണി മുതൽ രാവിലെ ആറ് മണി വരെയുള്ള സമയം ഉച്ചഭാഷിണി ഉപയോഗിക്കാൻ പാടില്ല.

57. പൊതുയോഗം, ജാഥ എന്നിവ നടത്തുന്നതിന് സമയപരിധി നിശ്ചയിച്ചിട്ടുണ്ടോ ?

ഉണ്ട്. രാത്രി പത്ത് മണിയ്ക്കും രാവിലെ ആറു മണിയ്ക്കും ഇടയിൽ പൊതുയോഗം നടത്തരുത്. ജാഥയോ യോഗമോ പാടില്ല. വോട്ടെടുപ്പ് അവസാനിക്കുന്നതിന് 48 മണിക്കൂർ മുമ്പു മുതൽ വോട്ടെടുപ്പ് അവസാനിക്കുന്നതുവരെയുള്ള സമയത്ത് പൊതുയോഗം ജാഥ എന്നിവ പാടില്ല. ഉദാ: വോട്ടെടുപ്പ് നവംബർ 27-ന് രാവിലെ 7 മുതൽ വൈകുന്നേരം 6 വരെയൊന്നിരിക്കട്ടെ. പൊതുയോഗം, ജാഥ എന്നിവ നവംബർ 25-ന് വൈകുന്നേരം 6 മണിവരെ മാത്രമേ നടത്താവൂ.

58. രാഷ്ട്രീയ കക്ഷികൾ വോട്ടർമാർക്ക് സ്ലിപ്പ് നൽകുന്നത് സംബന്ധിച്ച് എന്തെങ്കിലും മാർഗ്ഗനിർദ്ദേശമുണ്ടോ ?

ഉണ്ട്. ഇത്തരം സ്ലിപ്പുകൾ വെള്ളപേപ്പറിൽ തയ്യാറാക്കേണ്ടതും വോട്ടറുടെ പേര്, സീരിയൽ നമ്പർ , പാർട്ടി നമ്പർ പോളിംഗ് സ്റ്റേഷന്റെ പേര് എന്നീ വിവരങ്ങൾ മാത്രം രേഖപ്പെടുത്തിയതുമാകണം. ഈ സ്ലിപ്പിൽ സ്ഥാനാർത്ഥിയുടെ പേരോ ചിഹ്നമോ, ഫോട്ടോയോ പാടില്ല.

59. ഒരു സ്ഥാനാർത്ഥിയ്ക്ക് പോളിംഗ് ഏജന്റുമാരായി ആരെയാക്കേ നിയോഗിക്കാം ?

പോളിംഗ് ഏജൻറുമാരായി നിയോഗിക്കപ്പെടുന്നവർ ആ മണ്ഡലത്തിലെ സാധാരണ താമസക്കാരും ബന്ധപ്പെട്ട വാർഡിലെ വോട്ടർമാരുമായിരിക്കണം. അവർക്ക് ഫോട്ടോ പതിച്ച തിരിച്ചറിയൽ രേഖയും ഉണ്ടായിരിക്കണം.

60. അഭിപ്രായ വോട്ടെടുപ്പ് എക്സിറ്റ് പോൾ എന്നിവ നടത്തുന്നതിനും പ്രഖ്യാപിക്കുന്നതിനും നിയന്ത്രണമുണ്ടോ ?

ഉണ്ട്. അഭിപ്രായ വോട്ടെടുപ്പിന്റേയോ എക്സിറ്റ് പോളിന്റേയോ ഫലം എല്ലാ ബൂത്തുകളിലേയും വോട്ടെടുപ്പ് അവസാനിക്കുന്നതുവരെ പ്രഖ്യാപിക്കാൻ പാടില്ല.

61. എസ്.എം.എസ്, സോഷ്യൽ മീഡിയ എന്നിവയിലൂടെയുള്ള തിരഞ്ഞെടുപ്പ് സന്ദേശങ്ങൾക്ക് നിയന്ത്രണമുണ്ടോ ?

ഉണ്ട്. തിരഞ്ഞെടുപ്പ് നിയമങ്ങൾക്കും നിലവിലുള്ള മറ്റ് നിയമങ്ങൾക്കും വിരുദ്ധമായും ആർക്കെങ്കിലും അപകീർത്തികരമായ വിധവും എസ്.എം.എസിലൂടെയും സോഷ്യൽ മീഡിയയിലൂടെയും സന്ദേശങ്ങൾ അയയ്ക്കുന്നത് കുറ്റകരമാണ്.

വോട്ടെടുപ്പ് ദിവസം

62. വോട്ടെടുപ്പ് ദിവസം പോളിംഗ് സ്റ്റേഷൻ സമീപം ഇലക്ഷൻ ബൂത്തുകൾ സ്ഥാപിക്കുന്നതിനുള്ള മാർഗ്ഗനിർദ്ദേശങ്ങൾ ?

പഞ്ചായത്തിന്റെ കാര്യാലയത്തിൽ പോളിംഗ് സ്റ്റേഷനിൽ നിന്ന് 200 മീറ്റർ അകലത്തിലും നഗരസഭയുടെ കാര്യാലയത്തിൽ പോളിംഗ് സ്റ്റേഷനുകളിൽ നിന്നും 100 മീറ്റർ അകലത്തിലും മാത്രമേ ബൂത്തുകൾ സ്ഥാപിക്കാവൂ. സ്ഥാനാർത്ഥിയുടെ പേര്, പാർട്ടി ചിഹ്നം എന്നിവ വ്യക്തമാക്കുന്ന ഒരു ബാനർ

സ്ഥാപിക്കാം. ബൂത്തുകൾ നിർമ്മിക്കുന്നതിന് ബന്ധപ്പെട്ട അധികാരിയിൽ നിന്ന് രേഖാമൂലമുള്ള അനുമതി വാങ്ങേണ്ടതും പരിശോധന വേളയിൽ അവ കാണിയ്ക്കുകയും വേണം

63. പോളിംഗ് സ്റ്റേഷനുകൾക്ക് സമീപം വോട്ട് അഭ്യർത്ഥിക്കുന്നതിന് നിയന്ത്രണമുണ്ടോ?

പോളിംഗ് ദിവസം പഞ്ചായത്തിന്റെ കാര്യാലയത്തിൽ പോളിംഗ് സ്റ്റേഷന്റെ 200 മീറ്റർ ദൂരപരിധിക്കുള്ളിലും നഗരസഭയുടെ കാര്യാലയത്തിൽ പോളിംഗ് സ്റ്റേഷന്റെ നൂറ് മീറ്റർ പരിധിയ്ക്കുള്ളിലും വോട്ട് അഭ്യർത്ഥിക്കാൻ പാടില്ല.

64. പോളിംഗ് സ്റ്റേഷനിൽ മൊബൈൽ ഫോൺ ഉപയോഗിക്കാമോ ?

ഒബ്സർവർ, വരണാധികാരി, സുരക്ഷാ ഉദ്യോഗസ്ഥർ, പ്രിസൈഡിംഗ് ഓഫീസർ എന്നിവർക്കൊഴികെ ആർക്കും മൊബൈൽ ഫോൺ പോളിംഗ് സ്റ്റേഷനകത്ത് കൊണ്ടു പോകാൻ അനുവാദമില്ല.

65. പോളിംഗ് ദിനത്തിൽ രാഷ്ട്രീയ കക്ഷികൾക്കോ സ്ഥാനാർത്ഥിക്കോ വോട്ടർമാരെ പോളിംഗ് സ്റ്റേഷനിലെത്തിക്കാൻ വാഹനമേർപ്പെടുത്താമോ ?

പാടില്ല. നേരിട്ടോ അല്ലാതെയോ ഇത്തരം സൗകര്യം ഒരുക്കുന്നത് കുറ്റകരമാണ്.

66. ഗവർണ്ണർ നിയമസഭയിൽ പ്രസംഗിക്കുന്നതിന് നിയന്ത്രണമുണ്ടോ ?

ഇല്ല.

* * * * *